


dawl. Frangiskan

LEHEN IL-KAPUĊĊINI MALTIN




OTTUBRU 2014 ■ L-34 SENA ■ GHADD 343

NEWSPAPER POST ■ IISN 1811-5373

Werrej

- 3 **Editorjal**
Il-Futur tal-Knisja: Il-Kariżma
Frangiskana
- 5 **Kotba Mqaddsa**
Mill-Kitba li hallielna Fr Donat
Spiteri OFMCap
- 6 **Frangiskaneżmu**
Fr Ivan Scicluna OFMCap
- 8 **Storja u Arti**
Patri Baskal Magro, OFMConv
- 11 **Poezija**
Filippu Chircop
- 12 **Kappelli fdati f'idejn
il-Kapuċċini**
Max Farrugia
- 14 **Qaddisin fi hdan il-Knisja**
Alfred Cachia
- 16 **Knisja Hajja: Hidma u
Ahbarijiet**
Fr Silvestru Bonavia OFMCap
- 18 **Riflessjoni**
Joe Farrugia
- 20 **Hutna Kapuċċini li hallewna
(L-Ewwel Parti)**
Fr Martin Micallef OFMCap
Min. Prov.
- 22 **40 Sena ta' Preżenza
fil-Kenja**
Intervista minn Fr Philip
Cutajar OFMCap
- 25 **Il-Familja skont l-Evangelju**
Dun Pawl Camilleri, B.A., Lic.D.
- 28 **Pastorali tal-Familja**
Fr Joe Mizzi, Direttur
Moviment ta' Kana
- 30 **Kultura**
Ktieb ta' Joe M. Attard
- 31 **Kompetizzjoni**
Fr Wistin Attard OFMCap



dawl Frangiskan

LEHEN IL-KAPUCCINI MALTIN

Il-Papa Frangisku jghannaq lill-Ministru Ġeneral tal-Ordni Frangiskan tal-Kapuċċini Padre Mauro Johri. Papa Ġizwita mghannaq ma' Ġeneral Frangiskan. Tghannaq ta' żewġ kariżmi: dik Injazjana u dik Frangiskana. Il-Papa Frangisku huwa "Ġizwita" fil-VOKAZZJONI tiegħu, imma huwa "Frangiskan" fil-MISSJONI li qed iwettaq u jghix. Hekk kif jistqarr tajjeb ferm Padre Mario von Galli s.j.(1904-1987): "Il-futur tal-Knisja huwa l-Kariżma Frangiskana." (Ara l-ktieb tiegħu: "Living our Future: Francis of Assisi and the Church Tomorrow", 1972.)

Hlas tal-Abbonament:
€10.00 fis-sena.

Kull offerta, barra mill hlas, hi milqugħa bhala għajnuna għall-Missjoni, u għandha tintbagħat lid-Direttur:

**Ċentru Missjoni Kapuċċini,
Kunvent tal-Kapuċċini,
Il-Furjana - FRN1211**

Bord Editorjali

Editor

Fr Philip Cutajar OFMCap

Amministratur

Fr Crispin Tabone OFMCap

Distributuri Malta

Dorian Holland OFS

Distributuri Għawdex

Pierre E. Buttigieg OFS

Membri

Joe Debattista - GFF
Gordon Swain - ĠI.FRA

Direzzjoni u Amministrazzjoni

Kunvent tal-Kapuċċini,
Il-Furjana - FRN1211

Telefown: 2123 3874,
2122 5525,
2123 4949

Imejl:

cutajarphilip777@gmail.com

IISN 1811-5373


Disinn u Stampar

Best Print Co. Ltd

Telefown: 2168 0789

*Kull korrispondenza, artikli,
kitbiet u ittri biex jidhru fid-DAWL
FRANGISKAN għandhom jiġu
indirizzati lill-Editor. Id-Direzzjoni
tirriżerva d-dritt li tippubblika fid-
DAWL FRANGISKAN dawk l-artikli,
ittri jew tagħrif ieħor li jidhrilha li
jkunu jaqblu max-xejra tar-rivista.*

© Dawl Frangiskan 2014
**Pubblikazzjoni Frangiskani
Kapuċċini**



Il-Futur tal-Knisja:

Il-Karizma Franġiskana

Fil-faċċata ta' din il-pubblikazzjoni ta' din ir-Rivista tad-'Dawl Franġiskan' ta' Ottubru għandna, kif inhu xieraq għal dan ix-xahar magħqud mal-festa ta' San Franġisk ta' Assisi, lill-Papa Franġisku mghannaq mal-Ministru Ġeneral tal-Ordni Franġiskan Kapuċċin Fra Mauro Johri. Fit-tifsira li diġà tajna għal din l-istampa tal-faċċata għidna li, minbarra li għandna tgħanniqa ta' Papa ma' Superjur ta' Ordni Reliġjuż, għandna tgħanniqa ta' żewġ karizmi: il-karizma ta' San Injazju ta' Loyola, il-Ġiżwiti, mal-karizma ta' San Franġisk ta' Assisi, il-Franġiskani.

IRRID LI NKUN IMSEJJAH "FRANĠISKU"

Kienet sorpriża li gabet ferħ fil-Knisja meta l-Kardinal Jorge Bergoglio gie elett bħala Papa għażel li jkun imsejjaħ bl-isem ta' Papa Franġisku. Isem li miegħu hemm marbuta mhux biss karizma partikulari imma wkoll storja fil-ħajja tal-Knisja għal dawn l-aħħar 850 sena. Kardinal Ġiżwita li jagħzel li jkun imsejjaħ bl-isem ta' Franġisku. Fil-fatt fil-bidu ħafna ħasbu li huwa kien għażel dan l-isem għall-qaddis Ġiżwita San Franġisku Saverju, missjunarju kbir. Però huwa għamilha ċara sa mill bidu li l-ispirazzjoni tiegħu għal dan l-isem kien San Franġisk ta' Assisi. U nemmnu li mal-għażla tal-isem, ħafna drabi jkun hemm ukoll l-għażla ta' missjoni, l-għażla ta' karizma, l-għażla ta' stil ta' ħajja magħqudin ma' dak l-isem. U dan seħħ u

għadu qed isehh fl-istil tal-pontifikat tal-Papa Franġisku.

IL-FUTUR TAL-KNISJA HUWA: IL-KARIZMA FRANĠISKANA

Huwa interessanti dak li jikteb awtur famuż Ġiżwita, Mario von Galli s.j., li għex bejn is-snin 1904 u 1987, fil-ktieb li huwa ppubblika fis-sena 1972 bl-isem qawwi u profetiku, li forsi mhux kulhadd jaqbel miegħu, ta' *"LIVING OUR FUTURE: FRANCIS OF ASSISI AND THE CHURCH TOMORROW"*. L-awtur, inżommu f'moħħna li huwa awtur Ġiżwita li qed jgħid dan, jistqarr li l-futur tal-Knisja huwa l-karizma Franġiskana. Forsi dan kien wieħed mill-motivi li għalih il-Kardinal Jorge għażel li jkollu dan l-isem bħala Papa?

Hafna jsostnu li għandna Papa b'moħħ ta' Ġiżwita għall-formazzjoni li rċieva, imma b'qalb ta' Franġiskan għall-esperjenzi li għadda minnhom fil-faqar tal-Argentina bħala saċerdot u isqof. Għandna Papa li bil-vokazzjoni tiegħu huwa Ġiżwita, imma bil-missjoni li qed iwettaq huwa aktar Franġiskan.

ŻEWĠ KARIZMI MAGHQUDA GHALL-ĠID TAL-KNISJA

Ma nixtieqx li niftiehem ħażin u qisni qed ingelled żewġ karizmi biex ngħid liema hi l-aqwa u l-aħjar. Ma rridx niftiehem li qisni qed indaħhal lill-Papa



Frangisku f'konflitt ta' karizmi bejn dik ta' Ġizwita u dik Frangiskana. Kull karizma għax hija don mogħti mill-Ispirtu s-Santu hija tajba meta ahna nħaddmuha għall-ġid tal-komunità. U li persuna jkollha fiha diversità ta' karizmi li jirnexxilha tgħaqqqadhom flimkien din ukoll hija ħidma tal-Ispirtu s-Santu.

KARATTERISTIĊI KOMUNI: IL-FAQAR

Però meta niflu fil-profond dawn iż-żewġ karizmi: kemm dik ta' San Injazju ta' Loyola u dik ta' Frangisk ta' Assisi, insibu diversi elementi komuni bejniethom. Jekk nitkellmu mill-faqar, li normalment norbtuh aktar ma' San Frangisk, ma nistgħux ngħidu li dan ma kienx ukoll qawwi fil-ħajja u l-karizma tal-qaddis ta' Manresa. Iż-żewġ qaddisin kienu jissahħru jħarsu lejn Ġesù kemm fil-faqar tal-Inkarnazzjoni u t-Twelid u mhux inqas tal-mewt tiegħu. Forsi d-differenza li nistgħu ngħidu li teżisti bejniethom hija li: filwaqt li l-qaddis ta' Assisi wassal il-valur tal-faqar bħala realtà eżistenzjali permezz ta' ħajtu, il-qaddis ta' Loyola wassal il-valur tal-faqar fit-tagħlim li ħallielna speċjalment fl-Eżerċizzi Spiritwali bħala realtà aktar spiritwali. Imma t-tnejn jingħaqdu bħala żewġ uċuħ ta' munita waħda, kumplimentari bejniethom sabiex nimitaw lil Kristu sħiħ.

Din hija s-sejha tal-Knisja li ħarġet imġedda bil-qawwa tal-Ispirtu s-Santu mill-Konċilju Vatikan II.

KNISJA FQIRA U TAL-FQAR.

Skont Mario von Galli s.j. li diġà għamilt referenza għalih, jgħid li matul id-diskussjonijiet li kien hemm bejn il-partiċipanti tal-Konċilju kien hemm diversi li riedu li jpoġġu lil dawn iż-żewġ qaddisin: San Frangisk ta' Assisi u San Injazju ta' Loyola bħala mudelli għall-faqar li l-Knisja għandha tħaddan. Imma kien hemm min oġġezzjona għax ħass li huma wisq radikali. Forsi dan hu li issa l-Papa Frangisku sejjer iwettaq matul il-Pontifikat tiegħu?


KARATTERISTIĊI OHRA - IL-FERH

Jiena semmejt biss il-faqar bħala element komuni għaž-żewġ karizmi: dik Frangiskana u Inazjana. Però hemm oħrajn li l-ispazju ma jippermettix li nikteb dwarhom. Fosthom il-mod kif mal-faqar jgħaqqqu wkoll l-umiltà u s-semplicità, l-imħabba kbira li t-tnejn li huma kellhom lejn il-Knisja, il-kapaċità li jtkellmu aktar bil-fatti tal-ħajja milli bil-kliem biss, iċ-ċentralità ta' Kristu fil-missjoni tagħhom, u oħrajn.

Karatteristika dominanti hija dik TAL-FERH li nsibuh kemm f'San Frangisk kif ukoll f'San Injazju. Huwa sinifikanti t-titlu li l-Papa Frangisku mar jagħti proprju lill-Ewwel Eżortazzjoni Appostolika tiegħu: IL-FERH TAL-VANGĒLU (Evangeliu Gaudium). Tgħid minn min ġie influwenzat? San Injazju jtkellem mill-ferh li jħalli fina l-Evangeliu. Il-Kardinal Ġizwita Carlo Maria Martini għandu ktieb jismu "*La Gioia del Vangelo*". Imma nafu wkoll kemm il-"*Perfecta Letitia*" hija karatteristika ewlenija fil-karizma tal-Fqajjar ta' Assisi. Dan kien isib il-ferh tiegħu mhux daqstant fil-ktieb tal-Vangeliu imma fil-persuna ta' Ġesù Kristu.



Nemmen li fil-Papa Frangisku qed ikollna din it-taħlita fenomenali frott il-ħidma tal-Ispirtu s-Santu, it-taħlita bejn il-qawwa u l-għerf tal-karizma ta' San Injazju ta' Loyola mat-tjubija, l-umanità u s-semplicità ta' Frangisku minn Assisi bil-ghan li l-Knisja jkollha l-mexxej, ir-ragħaj li għandha bżonn illum. Nawguraw u fuq kollox inkomplu nitolbu sabiex dan ikompli jsehħ għall-ġid tal-Knisja u fuq kollox għall-glorja ta' Alla.



Ix-Xibka fil-Baħar

“

Is-Saltna tas-Smewwiet tixbah ukoll lil xibka mixħuta l-baħar li fiha jingabar minn kollox. Meta timtela jtellghuha x-xatt, u joqogħdu bilqiegħda, jiġbru fil-kannestri dak li jkun tajjeb u jarmu l-ħazin. Hekk jiġri fi tmiem id-dinja: l-aṅġli joħorġu jifirdu l-ħżiena mill-ġusti, u jixħtuhom fil-ħuġġieġa tan-nar; hemmhekk ikun hemm il-biki u t-tgħazziz tas-snien.

”

Mt 13, 47-50

Din il-parabbola, li hi fl-Evangġelju ta' San Matthew biss, għandha l-istess tagħlima tal-parabbola tas-sikrana. Hi meħuda mill-ħajja tas-sajjeda. Is-sengħa tas-sajd kienet l-aqwa fl-ibliet ta' matul ix-xatt tal-Baħar tal-Galilija. L-aktar li kienu jistadu kien bix-xibka li jew kienu jixħtuha max-xatt (Eżek 47, 10; Hab 1,15) jew joħorġu 'l barra bid-dgħajsa jew b'żewġ dgħajjes u jifirxuha fil-baħar (Is 19,8); imbagħad jiġbduha bil-ħut li jkun inqabad fiha. Dan tal-aħħar kien il-każ tas-sajda msemmija fil-parabbola.

Il-parabbola tax-xibka fiha żewġ partijiet:
Il-versi 47-48, il-parabbola proprja;
Il-versi 49-50, it-tifsira tagħha.

Fix-xibka jinqabad kull xorta ta' ħut; jingħad li fil-Baħar tal-Galilija hemm 24 kwalità ta' ħut. Il-ħut tajjeb hu dak li seta' jittiekel u l-ħut il-ħazin dak li ma kienx tajjeb għall-ikel jew li kien ipprojbit mil-liġi. (Lev 11, 10-12)

It-tifsira tal-parabbola bit-tagħlima tagħha hi l-istess bħal tal-parabbola tas-sikrana (*Ara Dawl Franġiskan Ġunju-Lulju 2014 – Għadd 341*): is-Saltna ta' Alla fuq l-art hi magħmula minn bnedmin tajbin u ħżiena; kulhadd jidhol fiha, imma mhux kulhadd tajjeb għaliha. Alla jissapporti l-ħżiena mat-tajbin sa ma jasal il-jum tal-għażla. Imbagħad meta jasal it-tmiem, jifred it-tajbin mill-ħżiena u jagħti lil kulhadd skont ma jkun haqqu. Il-kastig hu mfisser bi kliem u espressjonijiet ta' stil apokalitiku, kif iħobb jagħmel San Matthew.

Minn dawn iż-żewġ parabboli – tas-sikrana u tax-xibka – nitgħallmu li għandna nifhmu l-pjan ta' Alla għas-salvazzjoni; inhallu għalih il-ġudizzju u mhux nippretendu li nagħmluh aħna (1 Kor 4,5). B'dawn il-parabboli Ġesù jwissi wkoll lid-dixxipli tiegħu biex jittolleraw il-ħażen ta' madwarhom u, għalkemm jixtiequ jehilsu minnu, jistennew bis-sabar u l-fiduċja d-dehra sħiħa tas-Saltna ta' Alla meta jasal il-waqt. (*Ara Mk 4,29*)



San Frangisk jibgħat imejl għall-festa tiegħu...

L-4 t'Ottubru reġa' magħna ... il-festa ta' San Frangisk t'Assisi! Li kellu l-Qaddis Umbrijan jibagħtilna imejl għal din l-okkażjoni, nimmagina li tkun waħda qasira, imma li tkun tolqot sewwa l-musmar fuq rasu. Nistħajjel li l-kliem ta' din l-imejl ikun biss dak li nsibu fis-sitt *Twissija* li l-Fqajjar t'Assisi halla lil Hutu l-patrijiet u li fil-qosor tagħha tiġbor fiha l-ispirtu veru tal-festi li nagħmlu f'għieħ il-qaddisin: "*Huti, ejjew ilkoll kemm aħna nsammru l-ħarsa tagħna fuq ir-Ragħaj it-Tajjeb li sofra l-Passjoni fuq is-salib biex isalva lin-nagħaġ tiegħu! In-nagħaġ tal-Mulej imxew warajh fit-taħbit u l-persekuzzjoni, fil-mistħija u l-ġuħ, fil-mard u fit-tigrib, u f'kull prova oħra; u ta' dan kollu ħadu bħala premju mingħand il-Mulej il-ħajja ta' dejjem. Għalhekk, hu għajb kbir għalina, qaddejja ta' Alla, li, waqt li kienu l-qaddisin li għamlu l-għemejjel tajba, aħna rridu nieħdu l-glorja u l-ġieħ semplicement għax noqogħdu nsemmu dak li għamlu huma!"*

Din it-*Twissija* ta' San Frangisk għandha minn trittiku. Il-kelma 'trittiku' (bil-Grieg *τρίπτυχον*, li litteralment tfisser 'tiltewa fi tlieta') tirreferi għal opra ta' arti li tinqasam fi tliet xeni li jkunu marbutin intimament ma' xulxin, fejn waħda tfisser aħjar lill-oħra.

Bl-istess mod, is-sitt *Twissija* ta' San Frangisk hija nisġa ta' tliet sentenzi li jibnu fuq xulxin: (i) fl-ewwel sentenza, Frangisku jipprezenta lil Ġesù bħala mudell u gwida taħt ix-xbieha tar-*Ragħaj it-Tajjeb*; (ii) fil-frazi ċentrali tat-*Twissija* jdawrilna ħarsitna fuq id-dixxipli ta' Ġesù – "*in-nagħaġ tal-Mulej*" – determinati li jimxu warajh fit-triq tas-salib; (iii) fit-tielet u l-aħħar sentenza jasal għal applikazzjoni Prattika bl-għan li min qed jismagħha jew jaqraha jidhol dahla fih innifsu u jirrifletti. Nistgħu ngħidu li dawn it-tliet partijiet tat-*Twissija* huma rappreżentati minn tliet kelmiet principali: (a) ir-Ragħaj it-Tajjeb; (b) in-nagħaġ; u (ċ) aħna.

L-EWWEL XENA: IR-RAGHAJ IT-TAJJEB

Żewġ immagini ta' Kristu li kienu ferm għal qalb San Frangisk huma l-Bambin ta' Greccio u l-Imsallab ta' San Damjan. Izda s-sitt *Twissija* turina li, minbarra dawn, lil Frangisku kienet toġġbu wkoll il-figura tar-Ragħaj it-Tajjeb. Dan jidher ukoll f'siltiet oħra mill-kitbiet tal-qaddis. Perezempju, fit-22 kapitlu tar-*Regola Mhux Bullata*, Frangisku jeżorta u jgħid: "Niġru għal għandu (il-Missier) għalhekk, bħallikieku għal għand ir-Ragħaj u l-Isqof ta' ruhna, li jgħid: Jien ir-ragħaj it-tajjeb, u nirgħa n-nagħaġ tiegħi u

nagħti ħajti għan-nagħaġ tiegħi.” Anki fit-tieni *Ittra lill-Insara*, Frangisku jikkontempla l-imħabba tar-Ragħaj it-Tajjeb meta jistqarr, “O kemm hi ħaġa ta’ min jixtieqha fuq kull ħaġa oħra li, bħala Huna u Iben, ikollna ‘l Dak li ta ħajtu għan-nagħaġ tiegħu u talab lill-Missier għalina.” Dawn is-siltiet juruna b’mod ċar kif fil-mentalità ta’ San Frangisk, it-tifkira tar-Ragħaj it-Tajjeb qatt mhi mifruda mill-għotja sħiħa ta’ ħajtu għan-nagħaġ tiegħu; ir-Ragħaj li jsir fl-istess hin il-Haruf issagrifikat għalina. Xi studjużi jsostnu li din l-idea Frangisku seta’ ħadha minn innu antik tal-Għid li fih jitkanta l-kliem: “*Iam pascha nostrum Christus est, agnus occisus innocens*”, jiġifieri, “Bħal ħaruf gwejjed meħud għas-sagrificċju, Kristu huwa l-Għid tagħna.”

IT-TIENI XENA: IN-NAGHAĠ

Ix-xena ċentrali ta’ dan it-“Trittiku Frangiskan” (jiġifieri, it-tieni vers tat-*Twissija* 6) tixhed kemm hi vera l-kelma ta’ Kristu fl-Aħħar Ċena meta qal: “... il-qaddej mhux akbar minn Sidu. Jekk ippersegitaw lili, għad jippersegwitaw lilkom ukoll.” (Ġw 15,20) Fi kliem ieħor, jekk ir-Ragħaj-Haruf għadda mit-triq id-dejqa (Mt 7,13) tal-persekuzzjoni u tas-Salib, in-nagħaġ tiegħu “imxew warajh” minn din l-istess mogħdija. Hawnhekk, l-użu tal-verb fil-passat (“imxew”) huwa importanti għax juri azzjoni li diġà sehhet realment. B’hekk Frangisku jipprezentalna l-qaddisin bħala mudelli li imitaw – ‘mhux bil-kliem u




t-tpaċiċ, imma bl-għemil u tassew’ (1 Ġw 3,18) – lir-Ragħaj Divin fis-sagrificċju ta’ ħajtu għall-ġid tal-merħla tiegħu. Frangisku johloq xenarju kważi drammatiku biex jiddeskrivi l-mogħdija sofferenti li l-qaddisin għaddew minnha. Dan jagħmlu b’mod effettiv ħafna permezz ta’ koppji ta’ kliem magħżula biex bħal donnu jkeċċu minn moħħna kull dell ta’ dubju li dawn “in-nagħaġ tal-Mulej” ma kinux qed jiċċajjaw meta għażlu li jimxu wara r-Ragħaj tagħhom kull fejn imur: “fit-taħbit u l-persekuzzjoni, fil-mistħija u l-ġuħ, fil-mard u fit-tigrib, u f’kull prova oħra.”

IT-TIELET XENA: AHNA

Iċ-ċirasa fuq il-kejk hija l-applikazzjoni Prattika li Frangisku jiġbed fit-tielet u l-aħħar sentenza tat-*Twissija* li qed nirriflettu dwarha. Din l-applikazzjoni tiegħu forma ta’ kritika doppja. (i) Frangisku, l-ewwel, johloq kuntrast bejn “il-qaddisin li għamlu l-għemejjel tajba” u “aħna” li nikkontaw ruħna billi sempliċiment “noqogħdu nsemmu dak li għamlu huma”; huma aġixxew konkretament, waqt li aħna npaċpċu biss; kuntrast, allura, bejn l-għemil u l-paroli. Din l-ammonizzjoni ta’ Frangisku tixbah ħafna l-verdett ta’ Ġesù dwar il-Farizej: “... għax huma kliem biss għandhom, imma fatti xejn.” (Mt 23:4) Xi mkien ieħor Ġesù tenna għal kulhadd: “Mhux kull min jgħidli: ‘Mulej, Mulej’, jidhol fis-Saltna tas-Smewwiet, iżda min jagħmel ir-rieda ta’ Missieri li hu fis-smewwiet.” (Mt 7:21) (ii) It-tieni kritika, iktar fina u sottili, hija li aħna, għall-kliem sabbih li ngħidu dwar il-ħajja virtuża tal-qaddisin nistennew il-qligħ, “irridu nieħdu l-glorja u l-ġieħ.”

Sinċerament, it-tmiem ta’ din it-*Twissija* jdaħħalni f’qoxorti. Iktar u iktar meta niftakar li f’din it-*Twissija* Frangisku kien qed jindirizza primarjament lill-patrijiet! Fakkritni ħafna fi kliem San Girgor il-kbir: “Għall-predikatur hemm liġi li torbtu biex juri bl-għemil kulma jxandar bil-kliem.” Jalla dan il-kliem ma jibqax biss kliem imma jsir laħam fil-ħajja ta’ kull xandar tal-Kelma ta’ Alla!



KWADRU KAPUČĊIN FIL-MUŻEW WIGNACOURT,

L-Immakulata, San Mikiel u San Frangisk

Dan l-aħħar il-kuratur tal-Mużew Wignacourt (ir-Rabat, Malta) urieni kwadru li jinżamm fil-maħżen u talabni nixhet dawl fuqu. Dan li ġej huwa dak li sa issa nista' ngħid fuqu.

1. IS-SUĠĠETT TAL-KWADRU

1.1. L-IMMAKULATA. Min ried li jsir dan il-kwadru, kien min kien: persuna jew komunità, kellu f'rasu l-ewwel nett ix-xbieha ta' Marija Immakulata. Din hija ispirata mit-test bibliku klassiku ta' *Apokalissi 12,4*. Isebbaħ ras Marija bilwieqfa nsibu l-istellarju bi tnax-il kewkba, pedistall għal riglejha d-dinja bil-qamar felli maqlub 'l isfel u bis-serp, simbolu tad-dnub oriġinali. Hames puttini jissieħbu 'l Marija fuq u qalb is-shab. Fuq Marija hemm il-ħamiema, simbolu tal-Ispirtu s-Santu. Għal dan, l-awtur seta' tnebbah mit-titular antik ta' Bormla, illum fis-sagristija tal-Kollegġjata. Il-preżenza tal-Ispirtu s-Santu hija tipika tal-ikonografija immakolatista għall-inqas fi Sqallija u Malta, fi żmien it-tpiŋġija tat-tla tagħna. Il-pittur Caruana, fl-1828, ma naqasx ipiŋġi dan is-simbolu anke fit-titular tal-Immakulata li illum naraw inkurunat fil-parroċċa/santwarju ta' Bormla.



Inżid ngħid li jekk il-qari tiegħi tax-xbieha Marjana huwa milqut, Marija hija murija bħala "bambina" u mhux bħala persuna adulta. Billi – kif ngħidu iżjed 'il quddiem – it-tila ġejja ċertament mill-Kottonera, mhux impossibbli li l-kummittenti u l-pittur ġew imnebbha mill-misteru tat-Twelid tá Marija ... Kellhom forsi l-intenzjoni irenika li jressqu lejn xulxin il-popli pikuzi ħafna tal-Kuncizzjoni ta' Bormla u tal-Bambina tal-Isla?!

1.2. SAN FRANĠISK T'ASSISI. Isfel, fuq il-lemin tal-kwadru, insibu 'l San Frangisk fil-ġest klassiku tal-għoti tal-pjagi. Il-fatt li liebes lewn kannella ta' Kapučċin huwa importanti ħafna għax jagħtina l-ewwel hjiel preċiż fuq l-ambjent reliġjuż li fih u għalih il-kwadru ġie magħmul. U dan kemm jekk ngħidu li

l-pittur seta' kien hu stess patri Kapučċin kemm jekk il-pittur lajk ġej minn zona pastorali ta' kultura ta' fidi ta' stil Frangiskan-Kapuċċin.

Il-preżenza ta' San Frangisk fi xbieha tal-Immakulata tista' tfisser u tfakkar il-kontribut eċċezzjonali li l-Ordni Frangiskan ta għall-affermazzjoni u l-proklamazzjoni tad-dogma tal-Immakulata

li seħħ biss fl-1854 mill-beatu Piju IX - hu stess terzjarju Franġiskan. Sal-lum stess hemm storiċi tad-dogma tal-Immakulata li jsostnu li San Franġisk diġà għallem it-tniissil bla tebgħa ta' Marija fit-"Tislina lil Marija". Ċertament huwa kien minn tal-ewwel li sejjaħ 'il Marija "Għarusa tal-Ispirtu s-Santu", dak li proprju donnu jrid ifakkar il-kwadru tagħna meta naraw l-Ispirtu s-Santu jittajjar fuq Marija.

1.3. SAN MIKIEL. Fin-naħa t'isfel fuq ix-xellug ta' min iħares insibu 'l San Mikiel Arkanġlu, għarkopptejh. Bħal u ma' Marija fl-istess kwadru, huwa qiegħed jishaq ras ix-xitan: is-serp tal-Ġenesi kiber fid-dragun tal-Apokalissi. Kif nispjegaw il-preżenza ta' San Mikiel? Ċertament San Mikiel huwa qaddis mill-iżjed popolari fid-dinja Kattolika kollha, kif juru mhux biss l-artali ddedikati lil fil-knejjes, iżda anke l-ħafna niceċ fil-kantunieri tat-toroq.

Fil-każ tagħna, l-abbinament ta' San Mikiel ma' San Franġisk t'Assisi jikxef diġà raġuni għall-preżenza tiegħu fil-kwadru. San Mikiel huwa preżenti ħafna fid-devozzjoni u l-ispiritwalità tal-qaddis stess, imbagħad tal-Ordni Franġiskan kollu. Il-qaddis irċieva d-don tal-pjagi waqt Randan li kien qiegħed jagħmel biex jasal għall-festa ta' San Mikiel (29 ta' Settembru). Fil-ħajja tiegħu huwa mfakkar pellegrinaġġ li kien għamel għas-Santwarju famuż ta' Monte San'Angelo fil-Puglia.

Ftit ilu mort inzur il-Knisja tal-Kapuċċini tal-Kalkara. Il-gwardjan P. Hayden Williams daħħalni nara l-kjostru meraviljuż tal-Kunvent u wrieni statwa ta' San Mikiel tal-ġebel ta' Malta, li mikula kif inhi bit-temp, tixhed li għal żmien twil ħafna kienet barra fil-miftuħ. Ritratt ftit qadim tal-kunvent jixhed li kienet qiegħda żżejjen il-quċcata tal-iskola serafika fuq ix-xellug tal-knisja. Kif diġà għedna, fil-kwadru tagħna, il-pittur poġġieha proprju fuq ix-xellug. U dan kollu għalina huwa tassell ieħor biex nidentifikaw b'iżjed ċertezza l-post tal-provenjenza tal-kwadru: il-Kalkara!

2. IX-XENARJU MILL-VERU TAL-KWADRU

It-tliet protagonisti tal-kwadru – l-Immakulata, San Franġisk u San Mikiel – qegħdin fuq sfond li – skont l-aħjar tradizzjoni Rinaxximentali u Barokka tal-arti sagra tal-Punent minn Cimabue u Giotto sal-lum - mill-ewwel daqqa ta' għajn itik x'tifhem li hu mnebbah minn xenarju naturali veru. Il-paesagġ fil-kwadru huwa ddominat minn knisja, imzejna fuq il-lemin b'siġar taċ-ċipress u b'Salib monumentali fil-misraħ tagħha. Għal min għandu l-iċken idea u tagħrif tal-arkitettura sagra f'Malta, dil-knisja ggib is-sura ta' waħda Kapuċċina. Fiż-żmien li nobsr u li sar il-kwadru, l-Ordni Kapuċċin kellu Malta tliet knejjes: il-Furjana, Għawdex u l-Kalkara. Bla ebda dubju ta' xejn, il-knisja fil-kwadru hija dik tal-Kalkara. Il-faċċata tidher bil-portiku attwali li ġie mibni fl-1754 u li ma kienx jeżisti fil-faċċata originali mibnija fuq id-disinn tal-arkitett u pittur Kapuċċin Fra Ġużepp mill-Isla (1736). Fin-nofs ta' fuq tal-portiku, fil-ġnub tat-tieqa nofsana, hemm żewġ niceċ bl-istatwi tal-qaddisin titulari Barbara u Liberata. La l-faċċata tal-knisja tal-Furjana kif kienet qabel ma twaqfet fit-tieni gwerra dinjija u lanqas dik ta' Għawdex, ma jaqblu ma' dik dokumentata fil-kwadru tagħna.

Is-salib monumentali li jidher fil-misraħ tal-knisja fil-kwadru, kien inqala' drammatikament fi żmien il-Franċiżi u ttieħed iż-Żejtun fejn għadna narawh – mhux iżjed sħiħ u fis-sbuħija originali tiegħu – fil-pjazza tal-parroċċa. Hekk kien iddeskrivieh Peter Pavels, ministru Luteran li żar il-post tagħna fl-1797: "Salib tal-injam kbir, bl-istrumenti kollha tat tislub: is sellum, il lanza, l-isponża, l-imsiemer, dak kollu li wieħed jista' jaħseb li kien hemm fuq il-Golgota. Taht is-salib kien hemm miktub: "VIDE ET PERPENDE TORMENTA MEA".

Il-portiku tal-knisja li d-data tiegħu hija l-1754 u t-tneħħija tas-Salib fl-1800, jippermettulna nghidu li t-tila tagħna rat id-dawl bejn il-1754 (post quem) u l-1800 (ante quem).

3. HERBA FIL-KUNVENT TAL-KALKARA

Wiehed jistaqsi kif il-kwadru wasal fil-maħžen tal-fratellanzi fil-parroċċa ta' San Pawl minn fejn imbagħad għadda għal Mużew Wignacourt tal-Kollegġjata?!

Il-qies mhux kbir tal-kwadru jixhed li dan kien iżjed oġġett ornamenti u devozzjonali ta' dar reliġjuża milli ta' knisja (ukoll jekk ma neskludux għalkollox li seta' kien fil-knisja ...). Ordna min kien ordna, u muri fejn kien muri, kunvent u knisja tal-Kalkara għaddew minn herba u qerda kbira fi żmien il-Franċiżi (1798-1800) u fit-Tieni Gwerra Dinjija (1940-1945).

Fi żmien il-Franċiżi, il-kunvent tal-Kalkara gie mitluq meta l-komunità kellha tingabar kollha fil-kunvent tal-Furjana, kif ried Napuljun b'ligi tal-1798. Kien f'dan iż-żmien li l-kunvent "l-Ingliżi biddluh fi trunċiera kontra l-għadu tagħhom il-Franċiżi biex jiddefendu ruħhom. Il-Franċiżi min-naħa tagħhom, biex jiddefendu ruħhom kienu jisparaw il-balal kontra l-kunvent trunċiera." (G.Garcia) Imsakkrin fil-kunvent mill-Ingliżi, il-Franċiżi ħarqu l-injam kollu li sabu fil-kunvent u fil-knisja biex jagħmluh ħatab għat-tisjir u biex jissahħnu mill-bard, huma u l-bhejjem tagħhom. Il-gwarniċ attwali tat-tila tagħna mhuwiex dak oriġinali u biex jadattawha għalih kellhom iżidulha biċċa n-naħa ta' fuq. Nissopponu li l-gwarniċ oriġinali nħaraq f'din l-okkażjoni mill-Franċiżi.

L-istorja tal-wasla tal-kwadru Marjan-Franġiskan tagħna fir-Rabat għad trid tinkiteb.

4. VALUR DOKUMENTARJU TAL-KWADRU


Sa issa mhux possibbli għalija nagħti isem lill-pittur li ħadem il-kwadru tagħna, li ma għandux valur artistiku għoli. Fl-istorja tiegħu tal-Knisja u Kunvent tal-Kalkara (2003), Patri Joseph Garcia jagħmel diversi ismijiet ta' artisti, anke patrijiet stess, li hadmu fil-post u għall-post. Ma nazzardax nattribwixxi l-kwadru tagħna lil xi wiehed minnhom. Bit-tindif u r-restawr tiegħu li għadu kif sar, wiehed issa jista' jaqrah aħjar. L-istil huwa fuq il-popolari, ta' jdejn (x'aktarx) ta' dilettant li jfakkrek fil-biċċa l-kbira tal-kwadri żgħar u kbar *Ex Voto* li naraw fis-santwarji tagħna. Il-qies tat-tila huwa cm. 90x60.

Dan ma jfissirx li l-opra tagħna ma għandha l-ebda valur. Apparti mill-valur estetiku, illum nafu kemm kwadri bħal dan tagħna huma mfittxija bħala tasselli prezżjużi biex jintiseg il-mużajk tal-istorja tad-devozzjoni popolari ta' gruppi reliġjużi u ta' popli li għalihom inħalqu u ħadu l-ħajja, bi skop ta' qima u devozzjoni jew anke b'tifkira ta' xi grajja importanti tagħhom u għalihom, grajja li l-kummittenti għexu għad-dawl tal-Qaddisin protetturi tagħhom.

RADJU MARIJA

Segwi l-esperjenzi u l-avventuri ta' ħutna l-Maltin u l-Għawdxin fl-artijiet tal-missjoni, esperjenzi li jhalluk bla nifs u bla kliem iżda li jimlewk b'ammirazzjoni għall-kuragg ta' dawn l-eroj tas-skiet! Kun af bil-proġetti ta' fejda li huma qed iwettqu għall-miljuni ta' nies fil-bżonn imxerrda fl-erba' naħat tad-dinja.

Issir taf dan kollu u ħafna aktar fil-programm VUĊI MISSJUNARJA li jixxandar kull nhar ta' Gimgħa fid-9.00pm fuq Radju Marija (102.3FM għal Malta u 107.8FM għal Għawdex) b'ripetizzjoni kull nhar ta' Tlieta fis-6.00am, bi produzzjoni u preżentazzjoni ta' Dr Frank Cassar u Helena Sammut.





L- Ilsien



Fost id-doni li tak, Alla,
Tak l-ilsien, rigal sabiħ;
Għalkemm, forsi flok biex tfaħħru,
Int tużah biex toffendih.

L-ilsien f'għismek, membru siewi;
Edukat, igawdi stima,
Dan hu don li għandu l-bniedem,
Ma ssibux għand l-ebda bhima.

L-ilsien q'għed induktrat sewwa;
Par xofftejn, żewġ saffi snien:
Sabiex qabel leħnu jsemma';
Jaħseb sewwa, jkollu ż-żmien.

Tħallih qatt jgħid li jfettillu,
Qabel jgħid, qis sew, u ara:
Għax jekk huwa jgħid xi haġa,
Żgur, se jagħmel ġid jew ħsara.

L-ilsien jaf idewwi l-ġrieħi,
Jaf inessi bosta mrar;
Jaf iferraħ, jaf inikket
Bosta qlub, tal-kbar, taż-żgħar.

Bih tinqeda ssejjaħ 'l ommok,
Tirraġuna bih mal-ħbieb;
Bih tinqeda 'kk tgħid il-veru,
Bih ukoll jekk tkun giddieb.

Jekk prudenti, barka t'Alla,
Kelma f'waqtha, mitqlu deheb,
Għax tissewwa l-ħsara kollha;
L-inkwiet kollu, bil-mod jgħib.

Meta int tkun taħt il-korla,
Tħallih qatt, le, jġri bik;
Għax jekk jibda, bil-mod jieqaf;
Jew iżżommlu, jew jgħallik.

Jaf inissel ġlied fost l-aħwa;
Jaf iħarbat nazzjon sħiħ,
Jekk m'intix kapaċi trażżnu,
Igdem nofsu u armih.

Kemm hu sew min iħobb jisma',
Juża lsienu, xejn, jew ftit:
Għax jekk dan idum jitkellem,
Żgur jiżbalja, 'kk mhux wisq, ftit.

Iva, l-bniedem jaf irażżan
Annimali kienu x'kienu:
Imma diffiċli jirnexxilu
Illi jrażżan ftit ilsien.





Kappella ta' Ċeppuna fil-Marsa



L-Ordni tal-Frangiskan Minuri Kapuċċini jew kif nafuhom aħjar il-Patrijiet Kapuċċini jinsab f' 'seba' bliet u rħula differenti f' Malta u Għawdex, fejn għandhom il-kunventi tagħhom. Minbarra xogħol pastorali f' dawn il-postijiet huma magħrufa ħafna għal dak li jagħmlu fl-isptarijiet, ħabsijiet, iċ-ċimiterju u lstituzzjonijiet simlil oħra.

Wieħed mill-villagġi li joperaw minnu l-patrijiet Kapuċċini u li nistgħu ngħidu li x-xogħol kollu pastorali u spiritwali huwa f'idejhom huwa bla dubju ta' xejn il-Marsa. Għandhom ir-responsabbiltà miż-żewġ Parroċċi li hemm f'dan ir-raħal, jiġifieri din tat-Trinità Mqaddsa u l-oħra ta' Marija Regina. Nafu wkoll li fil-Marsa minbarra l-knejjes parrokkjali nsibu tliet kappelli, waħda viċin ħafna tal-Power Station fl-inħawi magħrufa bħala Ta' Ċejlu u oħra fl-inħawi ta' Albert Town iddedikata lill-Qalb Imqaddsa ta' Ġesù, u oħra li se nitkellmu dwarha illum tinsab fuq pjanura fejn jiġi prattikat xi sports lokali fosthom, il-golf.

Din il-kappella, dedikata lit-Tluġħ ta' Marija Santissima fis-sema u li tinsab 'il barra mir-raħal tal-Marsa f'nofs il-kampanja hija magħrufa l-aktar bħala Ta' Ċeppuna. Bħalma gara f'postijiet oħra dan l-isem ingħata minn kif hija magħrufa din l-akwata. Din il-medda ta' art li f'nofsha nsibu din il-kappella sa mis-seklu 14 kienet f'idejn diversi individwi, li kienet tinkera, jew tingħata b'ċens. Ir-Re Alfonso ta' Spanja, meta Malta kienet taqa' taħt ir-renju tiegħu kien għadda din l-art lill-Familja Nava, li żammew it-titlu tagħha sakemm dan għadda f'idejn il-Gran Mastru Jean de La Cassiere. Tajjeb ngħid li Giovanni Nava kien ukoll responsabbli mill-Kastell ta' Sant'Anglu fil-Birgu. Mal-ġhoti ta' din l-art ir-Re Alfonso kien ħatar ukoll lil Giovanni Nava bħala l-Baruni

tal-Marsa. Kien propju wara l-inkwiet li għaddiet minnu l-Familja Nava matul is-seklu ħmistax u l-bidu tas-seklu sittax, tant li kellhom iħallu Malta, li dan it-titlu għadda għand il-Gran Mastru La Cassiere.

Għalkemm ma nafux eżatt meta nbnet din il-kappella mid-diversi rapporti u kitbiet antiki li jeżistu juru li digà kienet teżisti lejn l-aħħar tas-seklu ħmistax. L-istoriku Achille Ferris jgħid dan fil-ktieb tiegħu. Jista' jkun li Ferris kien ħa din l-informazzjoni minn kitbiet oħra li kienu digà jeżistu. Jekk allura din l-informazzjoni hija korretta l-kappella nbnet mill-Familja Nava meta kienu hawn Malta.

Nafu li din il-pjanura fil-Marsa qatt ma kienet art agrikola u l-baħar kien jidhol ferm u ferm aktar milli jidhol lejn l-art illum il-guranta. Allura nassumu li din il-kappella kienet inbniet sabiex il-ħaddiema li kellha din il-familja, kif ukoll aktar tard il-Gran Mastru jkollhom post fejn ikunu jistgħu jaqdu d-doveri reliġjużi tagħhom. Il-biċċa l-kbira tal-ħaddiema kienu dawk li kienu jieħdu ħsieb il-bżonnijiet tal-kaċċa tal-Familja Nava u l-Gran Mastru. Minbarra dawn il-ħaddiema kienu jużawha wkoll is-sidien tagħha waqt il-perjodu tal-kaċċa. Nafu li l-Marsa kienet post tajjeb ħafna għal dan id-delizzju fl-antik minħabba l-ilmijiet li kienu jinżammu fiha.

Dwar l-istorja ta' din il-kappella ftit li xejn nafu minħabba l-fatt li fil-visti pastorali li saru għalkemm żaruwha kemm Mgr Duzina kif ukoll isqfijiet oħra bħal Balaguer, De Bussan u Mollina ftit li xejn hallew inforamzzjoni dwarha.

Matul it-Tieni Gwerra Mondjali l-akwata kollha ta' fejn illum hemm il-Marsa Sports Club u l-madwar kienu f'idejn il-militar Inġliż. Il-kappella f'dan il-

perjodu kienet isservi għall-bżonnijiet spiritwali tan-nies tas-Servizzi sakemm kienet intlaqtet waqt attakk fl-1941 u ma setgħatx tibqa' tintuża. Rapport tal-war *damage* maħruġ mill-Gvern Inġliż bl-isem "*Works of Art in Malta Losses and Survivals in the war*" meta jtkellem dwar ir-raħal tal-Marsa jgħid li l-parroċċa tal-Marsa li kienet tinsab f'haq il-Port il-Kbir soffriet ħafna mill-attakki tal-għadu. Ikompli li l-unika monument antik li sofra ħafna ħsara kienet il-kappella tat-tluġħ is-sema ta' Marija li hemm fl-akwata tal-Marsa Club. Jgħid ukoll li din il-kappella għandha konnessjonijiet mal-ewwel Gran Mastru ta' Malta De L'Isle Adam għaliex, meta miet il-katavru tiegħu fi triqtu mill-Imdina għall-Birgu, kien inżamm għal ftit ħin go din il-kappella qabel ma kompla l-vjaġġ bil-baħar. Il-Gran Mastru l'Isle Adam miet fit-23 ta' Awwissu tal-1534 fil-Kunvent tal-Patrijiet ta' Ġiezu fir-Rabat. Il-kappella giet restawrata u l-ħsara ssewwiet minnufih wara l-gwerra tant li l-awtur ta' dan ir-rapport li nkteb fl-1946 jgħid li l-ħsara ssewwiet mill-ewwel wara l-gwerra.

Tajjeb ngħid li din il-kappella mhux xi waħda kbira, anzi meta wieħed iqabbilha ma' oħrajn tal-istess perjodu hija ftit li xejn zġħira. Din tkompli tikkonferma li kienet użata biss minn ftit nies li kienu jieħdu ħsieb il-fewdu ta' dawn l-inħawi li kellha l-Familja Nava u aktar tard il-Gran Mastru La Cassiere. Għandha forma pjuttost rettangolari. Is-saqaf huwa mibni fuq daħla li fiha hemm altar tal-ġebel tal-franka u targa waħda biss, u tliet arkati li ġejjin għal pont li fuqhom poġġuti x-xorok. L-arkata li hemm quddiem id-daħla tal-altar hija fit-tond. Jidher li din il-kappella minbarra l-bieb prinċipali kellha bieb ieħor fuq in-naħa tal-lemin meta tħares lejha minn quddiem. Il-ġnub tal-kappella fejn hemm id-daħla tal-altar, fuq in-naħa ta' barra huma infurzati bil-ġebel. Din il-kappella ma għandhiex kampnar u lanqas qniepen, kulma hemm huwa salib fuq il-bieb prinċipali. Hemm ukoll bħal parapett zġħir li ma nafux jekk dan ġiex miżjud meta sar ir-restawr tagħha mill-Gvern tmien snin ilu. L-art tal-kappella hija magħmula miċ-ċangatura tal-ġebel tal-franka.

X'sar mit-titular originali ħadd ma jaf, lanqas l-istess rettur li jieħu ħsieb din il-kappella, il-possibbiltà hija li seta' nqered

bil-gwerra jew inkella nsteraq meta l-kappella għamlet xi żmien abbandunata. Li nafu żgur minn dak li hemm illum u li x'aktarx huwa kopja tal-original, li f'dan it-titular hemm il-Madonna qed tiġi mtellgħa s-sema mdawra bl-inġli. Hemm ukoll San Pawl, San Ġwann il-Battista u San Nikola.


Wara xi snin ta' abbandun totali, u anki atti vandali, il-Ministru tar-Riżorsi u l-Infrastruttura, l-Onor. Ninu Zammit, fuq talba speċifika mill-Patrijiet Kapuċċini, mod speċjali bl-interess li kien ħa Patri Manuel Abela li kien il-Kappillan tal-Parroċċa tat-Trinità, ta l-approvazzjoni tiegħu għar-restawr ta' din il-kappella u x-xogħol beda f'Mejju tal-2006. Ix-xogħol kien ħa madwar tliet xhur sabiex tlesta u fit-28 ta' Diċembru tal-istess sena l-kappella giet imbierka mill-istess kappillan ta' din il-parroċċa. Ix-xogħol li kien sar kien wieħed estensiv. Is-saqaf li kien joqtor inġhata kisja qatran apposta, inbidlet iċ-ċangatura kollha li kienet fi stat ħażin ħafna, tkabbar iz-zuntier, u twaqqgħat struttura li kien hemm fil-ġenb. Il-kappella sarilha bieb u aperturi godda. Peress li l-Ministeru dak iż-żmien kien jgħin billi jsir ix-xogħol kollu neċessarju b'xejn, kien hemm ditti u bank lokali li jgħinu finanzjarjament sabiex dan ir-rewstawr seta' sar.

Għalkemm din il-kappella ma tinfetaħx kuljum ikun hemm quddies fiha ta' spiss. Ir-rettur tagħha jieħu ħsieb li jsiru diversi funzjonijiet matul is-sena wkoll. Isiru wkoll quddies fiha fuq talbiet speċifiċi minn individwi. Fil-biċċa l-kbira tal-attivitajiet reliġjuzi li jsiru jieħdu ħsiebhom il-Patrijiet Kapuċċini flimkien mal-kuratur ta' din il-kappella.



PIJU X

Il-Papa bir-Rieda ta' Alla



Fl-20 ta' Lulju 1903 miet Papa Ljun XIII. Il-konklav għall-elezzjoni tal-Papa l-ġdid tħalla għall-31 ta' Lulju.

IL-PATRIJARKA SARTO

Meta Giuseppe Sarto, il-Patrijarka ta' Venezja, gie biex jirkeb il-ferrovija ħalli jmur Ruma għall-konklav, il-Venezjani laqgħuh bi ħgarhom fl-istazzjon u tawh merħba kbira. Bid-dmugħ f'għajnejhom, qalulu, 'Eminenza, min jaf jekk tergax tiġi lura!'

Biex iserrħilhom rashom, għax kien żgur li hu ma kienx papabbli, weġibhom bi tbissima, 'Haj jew mejjet nerġa' lura!'

Il-Patrijarka Sarto kien tal-fehma li l-kardinali papabbli kienu dawk li jaħdmu fil-Kurja Rumana. Il-Kardinal Franciż ta' Bordeaux, Victor-Lucien Lécot, kien qallu li, la hu ma kienx jaf bil-Franciż, kellu jaqta' jiesu li jkun elett papa.



'Ma għandi l-ebda xewqa u l-ebda tama li nsir Papa, *Deo Gratias!*' wieġbu l-Kardinal Sarto, ferħan se jtir li, għall-inqas, kien hemm bniedem ieħor li, bħalu, kien jemmen li hu ma kellux il-kwalifiki biex isir papa!

INDHIL TAL-POTER SEKULARI

Sal-bidu tas-seklu għoxrin, xi slaten u gvernijiet Kattoliċi Ewropej kienu għadhom jallegaw li huma kellhom id-dritt tal-*veto* biex joġġezzjonaw għall-għażla ta' xi kardinal, li huma ma kinux japprovaw, biex ikun elett papa. Dan minkejja li Piju IX kien diġà pprojbixxa kull indhil tal-poter sekulari fl-għażla tal-papa. Il-*veto* rari ntuża u qatt ma gie approvat mill-Knisja. Madankollu, fil-konklav li elegġa 'l Piju X sar attentat biex jintuża l-*veto*.

Meta ngħaddu l-voti tal-ewwel votazzjoni, minn total ta' 62 vot, Sarto kellu 5 voti filwaqt li l-Kardinal Mariano Rampolla, is-Segretarju tal-Istat tal-Vatikan fil-Pontifikat ta' Ljun XIII, bejn l-1887 u l-1903, kellu 24.

Sarto dar fuq il-kardinal ta' hdejh u, b'laqta ċajtiera u b'fomm imbissem, qallu, 'Ġmielhom, il-kardinali, jixxalaw minn fuqi!'

Fit-tielet għadd, meta l-voti għall-Kardinal Rampolla telgħu għal 29, il-Kardinal Jan Puzsyna, l-Arcisqof ta' Krakovja, li kien aċċetta l-mandat tal-gvern Awstrijak f'isem l-Imperatur Franz Josef, qara dikjarazzjoni li kienet teskludi lil Rampolla mingħajr ma ngħatat l-ebda raġuni għall-eskluzjoni tiegħu. Puzsyna bata ħafna biex qara d-dikjarazzjoni.

Il-kardinali pprotestaw bl-ikrah kontra l-indhili tal-poter sekulari u, fil-votazzjoni ta' filgħaxija, il-voti favur il-Kardinal Rampolla ždiedu b'wieħed. Izda l-voti għall-Kardinal Sarto kienu qegħdin jżdiedu b'heffa u baqgħu jżdiedu sa ma laħqu l-24.

Il-laqta ċajtiera u t-tbissima fuq fomm il-Kardinal Sarto kienu għebu għalkollox. Kulhadd seta' jara d-diqa li kellu f'qalbu. B'lehen imriegħed, bid-dmugħ f'għajnejh, u b'herqa kbira, Sarto talab lill-kardinali biex lilu jwarrbuh.

'Jiena ma jixraqlix. Jiena ma għandix il-kwalifiki meħtieġa,' saħaq. 'Lili insuni!'

Izda, minkejja l-appelli tiegħu, il-Kardinal Rampolla baqa' jnaqqas fil-voti u l-Kardinal Sarto baqa' jżidhom.

JIBDEL FEHEMTU

Fuq talba tal-President tal-konklav, il-Kardinal Dekan Oreglia di Santo Stefano, is-Segretarju, il-Monsinjur Rafael Merry del Val, żar lill-Kardinal Sarto fil-Kappella Paolina fejn kien qiegħed jitlob waħdu għarkupptejh quddiem Ġesù Sagramentat.

Huwa wassallu l-messaġġ tal-Kardinal Dekan li ried jaf mingħandu jekk kienx se jibqa' jgħid le għax-xewqa tal-kardinali. Il-Monsinjur Merry del Val għarrfu wkoll li jekk hu kien se jibqa' jgħid le, il-Kardinal Dekan kien se jitlob lill-kardinali biex ifittxu kandidat ieħor.

Kardinal Sarto rringrazzja lill-Monsinjur Merry del Val u talbu jgħid lill-Kardinal Dekan biex jagħmillu dak il-favur u jbiegħed minnu s-salib. Bi mħabba, u biex ikun qallu xi haġa, il-Monsinjur Merry del Val hegġegħ lill-Kardinal Sarto biex jagħmel il-kuraġġ għax Alla kien jgħinu żgur.

Fit-tielet ġurnata, il-voti għall-Kardinal Sarto baqgħu jżdiedu. Dakinhar, kien jidher biċ-ċar li Sarto kien bidel fehemtu! Sa filgħodu tar-

raba' ġurnata, 50 mit-62 vot kienu favuru, 8 aktar mit-42 meħtieġa għal elezzjoni valida. Fl-4 ta' Awwissu 1903, fis-seba' votazzjoni, il-Patrijarka Giuseppe Sarto, ta' 68 sena, ġie elett Papa b'55 vot. Hu ħa l-isem Piju X.

PAPA BIR-RIEDA TA' ALLA

Dwar il-*veto*, il-Kardinal Merry del Val, fil-memorji tiegħu dwar Piju X, li ppubblika fl-1939, kiteb li, għalkemm Kardinal Rampolla kellu vot qawwi fl-ewwel votazzjoni, il-kardinali kienu diġà qegħdin ifittxu kandidat ieħor. Il-*veto* seta' bidlilhom fehmithom milli jtellgħu lil Rampolla izda Kardinal Sarto impressjonahom bl-umiltà, bis-sinċerità u bil-qdusija tiegħu. Deher biċ-ċar li l-ħatra tiegħu sehħet bir-rieda ta' Alla!



Piju X kellu Pontifikat ta' 11-il sena u miet ta' 79 sena fl-20 ta' Awwissu 1914.

Lill-Venezjani, il-Patrijarka kien wegħedhom li ħaj jew mejjet jerga' lura. Ħaj ma reġax lura izda mejjet reġa'. Papa San Giovanni XXIII, f'April 1959, baġħat f'Venezja, għal xahar, l-urna bil-ġisem mejjet tiegħu.

Il-parroċċa ta' Santa Luċija hi ddedikata lil San Piju X u qiegħda tiċċelebra l-100 sena minn mewtu u s-60 sena mill-kanonizzazzjoni tiegħu.





Lejn is-Sinodu


tal-Familja ma' Papa Franġisku

Għadha kif ċemplet il-qanpiena tad-dar. John qal lil martu Marija tmur tiftaħ ghax hu kien qed ilesti l-ikla u ma setax jitlaq minn idejh. It-tfal: Joseph, Edith u Rachel ilkoll ansjuzi. Marija giet lura tigri: "Hawn ittra għalina mingħand il-Papa." "U mur, qalilha John, mela qed toħlom! Moħħna għandu l-Papa!" **Imma hekk kien. Għax nhar it-2 ta' Frar li għadda, Papa Franġisku kiteb ittra "personali" lil kull familja. Fiha jkellimhom b'qalbu f'idu:**

"Għeżiež familji, Qed nippreżenta ruħi fuq l-għatba tad-dar tagħkom biex inkellimkom fuq grajja li, kif naħseb tafu, sa sseħħ f'Ottubru li ġej fil-Vatikan. Qed nitkellem dwar l-Assemblea Ġenerali Straordinarja tas-Sinodu ta' l-Isqfijiet, imsejha biex tiddiskuti "L-isfidi pastorali dwar il-familja fil-kuntest ta' l-evanġelizzazzjoni."

Barra s-sehem sħiħ ta' kulhadd u s-suggerimenti li waslu fil-Vatikan, "it-talb hu meħtieġ iktar minn qatt qabel u għandu siwi qawwi, speċjalment jekk ikun ġej mingħandkom, għeżiež familji. Fil-fatt, din l-Assemblea Sinodali ħa tkun iddedikata b'mod speċjali għalikom, għas-sejha u għall-

missjoni tagħkom fil-Knisja u fis-soċjetà, għall-problemi taż-żwieġ, tal-ħajja tal-familja, għall-edukazzjoni tal-ulied, u għar-rwol tal-familji fil-missjoni tal-Knisja. Għalhekk nitlobkom titolbu bil-qawwa lill-Ispirtu s-Santu, biex idawwal lill-Padri Sinodali u jmexxihom fil-ħidma impenjattiva tagħhom. Kif tafu, sena wara din l-Assemblea Straordinarja tas-Sinodu, se titlaqqa' dik Ordinara, li sa tissokta taħdem fuq l-istess tema tal-familja. U f'dan il-kuntest, f'Settembru 2015 tinżamm il-Laqqgħa Dinjija tal-Familji f'Philadelphia. Għalhekk nitolbu lkoll flimkien biex, permezz ta' dawn il-grajjiet, il-Knisja twettaq mixja vera ta' dixxerniment u tfittex mezz pastorali xierqa li bihom tista' tgħin lill-familji jaffrontaw l-isfidi tal-lum bid-dawl u l-qawwa li jigu mill-Vanġelu."





Dan is-Sinodu ser jibda nhar it-Tnejn, 5 t'Ottubru, l-għada tal-festa ta' Missierna S. Franġisk. Fih ser jieħdu sehem il-presidenti tal-Konferenzi Episkopali tal-Knisja kollha, teologi, reliġjużi, esperti u lajċi. Wara ħmistax-il jum ta' diskussjoni, tithejja l-aġenda preċiża għal-Laqgħa tas-Sena d-dieħla. Dik imbagħad ser tiffoka aktar, ħafna, fuq l-aspett pastorali. Il-preżenza tal-Papa li, kif ġa qal huwa stess irid jisma' ħafna, wara żgur ikollu ħafna xi jgħid f'waqtu.

L-interess u l-ħsieb tal-Knisja għall-familja mhix xi ħaġa li qed issir issa biss! L-aktar f'dawn l-aħħar mitt sena, u fuq kollox mill-Konċilju Vatikan II 'l hawn, il-Knisja, il-Papiet u l-Isqfijiet qiegħdu impenn kbir ħafna għall-kura tal-familja b'ħafna modi, skont iċ-ċirkustanzi tad-dinja madwar u skont il-ħtiġiet li kellha bżonn il-familja bħala koppja, bħala ġenituri, fit-trobbija tal-ulied u f'kull ħtieġa oħra.

Imma kif nafu, qegħdin ngħixu f'**bidla epokali**'. Żmienna ġie deskritt bħala 'bidla ta' epoka' u mhux biss 'epoka ta' bidla'. Is-soltu bidliet hekk kienu jieħdu mitt sena jew aktar: bidliet miż-żminijiet tad-Dlam għaż-Żminijiet tan-Nofs; id-dħul taż-Żmien Modern u l-bidliet kbar bir-Rivoluzzjoni Franċiża b'tant bidliet filosofiċi u teologiċi kbar tas-sekli 18 u 19. Lanqas il-bidliet biż-żewġ Gwerer Dinjija tas-seklu 20 ma ġabu bidla daqshekk mgħaġġla. Imma proprju mill-Konċilju Vatikan II, jiġifieri f'inqas minn 50 sena 'l hawn, seħħu u qed iseħħu bidliet kbar ħafna. U biex tgħaqqad sirna qed ngħixu f'villagġ globali.

Mindu l-Papa Franġisku nieda dan is-Sinodu importanti, hu ma hediex jitkellem fuq

il-familja fid-dawl tal-Evangēlju; imma fl-istess waqt stieden lill-Knisja kollha żzomm quddiemha dan it-tibdil kollu epokali li qegħdin ngħixu. Biex is-Sinodu jkollu kwadru kemm jista' jkun ċar tal-qagħda u dawk li ser jieħdu sehem ikollhom tagħrif aktar preċiż u konkret, il-Papa ried li jsir kwestjonarju fost kulħadd; għalkemm kien hemm ċertu kritika u anke dubbji dwar dan, ir-riżultat tiegħu, skont esperti soċjologiċi, anke f'Malta, kien tajjeb. Fi Frar li għadda, il-Papa bagħat ltra indirizzata lil kull familja biex thejji ruħha tajjeb u titlob ħafna. Għax fuq kollox is-Sinodu huwa hidma tal-Ispirtu s-Santu li jrid imexxi l-Knisja u l-membri tagħha, lilna lkoll, familji, saċerdoti, koppji, ulied, professjonisti, politiċi, u oħrajn biex ilkoll nagħtu sehemna kif irid Alla, *"f'mixja vera ta' dixxerniment biex il-Knisja tfittex mezzj pastorali xierqa li bihom tista' tgħin lill-familji jaffrontaw l-isfidi tal-lum bid-dawl u l-qawwa li jiġu mill-Evangēlju."*

Niftakru li din hija t-tielet darba li qed isir Sinodu Straordinarju bi thejjiġa għas-Sinodu Ordinarju; dan kien sar fl-1969 meta kien ġie diskuss is-suġġett tal-Konferenzi Episkopali fil-Knisja u fl-1985 meta kien studjat l-effett tal-Konċilju Vatikan II wara 20 sena. Nittamaw li dawn il-laqgħat kollha flimkien mal-Papa li qiegħed bħala kliem-gwida:

- ATTENZJONI għall-familji feruti bil-problemi tal-lum;
- Li dawn iħossuhom MILQUGHIN u l-HNIENA t'Alla li jridu jħossu.

Żgur li fid-dawl tad-diskorsi li għamel il-Papa matul dis-sena ta' thejjiġa, it-talb mill-Knisja kollha kullimkien, u tagħna lkoll, dan is-Sinodu jkun fejda kbira ħafna għall-Knisja, għall-familji u għas-soċjetà nnifisha.



X'għandu jiġi l-Ewwel?

Din mhix bħad-domanda, għal bosta bla twegiba, tal-bajda jew it-tigieġa. Id-domada li qed inpoġġi lili nnifsi u li nixtieq li min jaqra jaħseb dwarha wkoll hija fuq dak li qed jiġri fid-dinja llum, pajjiżna mhux eskluż. Meta ngħid id-dinja, mhux qed nitkellem dwar blat, hxejjex u annimali, qed nitkellem dwarna l-bnedmin. Qed nitkellem dwar l-umanità. Qed nistaqsi dwar il-persuni. Qed nistaqsi dwari nnifsi. Għaliya x'jiġi l-ewwel? Din id-domanda tressaq quddiemni ruxmata ta' sitwazzjonijiet, uħud minnhom niltaqgħu magħhom kuljum.

X'jiġi l-ewwel, id-drittijiet jew dmirijiet? Illum kulhadd jaçcetta li d-drittijiet huma meħtieġa għall-iżvilupp xieraq tal-persuna umana. Imma x'jiġri meta d-dritt tiegħi jsib ruħu f'kunflitt dirett ma' obbligu li għandi lejn haddieħor? X'għandu jirbaħ?

Għall-avukat difensur li jaf b'çertezza li l-klijent tiegħu huwa ħati, x'għandu jiġi l-ewwel il-gustizzja jew dmirijietu lejn l-akkużat?

Fil-familja x'għandu jiġi l-ewwel, il-ħajja soçjali jew l-edukazzjoni tal-ulied? Meta missier u omm ikunu kostretti jagħzlu fejn jittgħu r-rizorsi finanzjari limitati tagħhom jekk hux fil-ħajja soçjali jew fl-edukazzjoni ta' wliedhom, x'għandhom jagħzlu?

X'jiġi l-ewwel, ix-xogħol jew il-familja? Dejjem hemm l-argument li bla xogħol, il-familja ma tkunx tista' tgħix. Minnu! Imma allura x-xogħol jieħu post il-familja?

X'jiġi l-ewwel, l-individwu jew is-soçjetà? Kull bniedem jeħtieġ il-ħajja soçjali. Din ġejja mill-istess natura tagħna. Imma x'għandu jkun il-prinçipju, is-sugġett u l-għan aħħari, il-persuna jew is-soçjetà?

Għall-professionista li jaħdem fil-qasam tas-saħħa u li kontinwament huwa mxekkel mill-pressjoni tax-xogħol u tal-ħajja, x'għandu jiġi l-ewwel il-ħtiġijiet tiegħu jew dawk tal-pazjent?

X'jiġi l-ewwel l-ikel jew il-ħajja. Huwa minnu li bla ikel lanqas nista' ngħix, imma għandi ngħix biex niekol jew niekol biex ngħix?

Għall-politiku li mhux darba jkollu jieħu deçizjonijiet diffiçli, x'għandu jiġi l-ewwel, il-konvinzjonijiet morali tiegħu jew il-popolarità li ġġiblu l-voti u allura toffrilu l-oportunità li jkompli jaħdem?

Għall-ġenituri, min għandu jiġi l-ewwel, il-parti l-oħra jew uliedhom?

Għal bosta persuni dawn id-domandi ma jgajmu ebda diffikultà. F'moħħhom faċli jiddeċiedu 'l hawn jew 'l hinn. Oħrajn jgħidulek li hija kwistjoni ta' bilanċ. Imma għal min fadal fih skala ta' valuri, spiss it-twegiba mhix daqstant faċli. Ha nieħu bħala eżempju każ mibni fuq l-aħħar sitwazzjoni. Politiku li dejjem ipprova jimxi mal-konvinzjonijiet tiegħu, imma jaf li b'ċerti deċiżjonijiet li ser jieħu jitlef il-popolarità u allura l-opportunità li jkompli jaħdem għall-poplu, x'għandu jagħmel, ibaxxi rasu għat-tentazzjoni tal-popolarizmu jew jimxi mal-prinċipji li jhaddan bir-riżultat li jitqaċċat mix-xena kompletament? Xi hadd jista' jgħid li jekk persuni ta' prinċipju jispiċċaw mix-xena politika, allura jkun il-poplu stess li jitlef mhux il-politiċi infushom. Dan huwa argument li mhux ta' min jinjarah. Imma jiena nixtieq inħares lejn is-sitwazzjoni minn dawl ieħor. Inqabbilha ma' sitwazzjoni preżentata minn John Horvat, fil-ktieb tiegħu, Return to Order.


CRUISE LI JIBQA' GHADDEJ

Immaġina li qiegħed fuq *cruise* li ma jispiċċax, il-banda qed iddoqq, it-teatri huma mimlija u r-ristoranti ffulati. F'dan il-*cruise* ssib kull tip ta' kumdità moderna, kulhadd qed jidhaq, jiċcajta u jiddeverti. Hemm kmamar tal-logħob u swali taż-żfin. Il-passiġġieri kollha jqisu dan il-*cruise* bħala dritt tagħhom u mhux vaganza qasira ta' mistrieħ. Fejn se jaslu, kemm se jdum il-*cruise* u min se jhallas l-ispejjeż, hadd minnhom ma jaf u forsi hadd ma jimpurtah. L-importanti hu li l-*party* jibqa' għaddej.

Imma aktar ma jdum il-*party*, aktar jikrbu l-ispejjeż u jonqsu l-finanzi. Id-dejn jibda jikber, jibdew il-kwistjonijiet bejn il-passiġġieri. Fost l-ekwipaġġ innifsu, li jkun ilu ma jithallas żmien, jibda d-diżgwid. L-ikel jibda jonqos, imma xorta waħda hadd ma jsib il-kuraġġ li jiffaċċja s-sitwazzjoni u jwaqqaf il-*party*.

Imbagħad l-awtur jgħid, "Dan il-vapur huwa l-Amerika." Imma jista' li dan il-mudell ma jgħoddx biss għall-Amerika? Jista' jkun li nistgħu nappikawh ukoll għal pajjiżi oħra? Nistgħu nappikawh għal pajjiżna, għas-sistemi tagħna, għall-familji tagħna, għall-mod ta' ħajja li qed ngħixu? Jista' jkun li sakemm naraw il-*party* għadu għaddej, hadd minna ma għandu l-kuraġġ li jgħajjat, "Daqshekk!"

U allura nerġa' nistaqsi, x'għandu jiġi l-ewwel? It-twegiba għal din id-domanda mhux dejjem naqblu dwarha. Lanqas huwa faċli li nsibu twegiba komuni. Mhux dejjem naqblu bejnietna dwar x'għandu jiġi l-ewwel u x'għandu jiġi wara. Imma dan lili ftit jinkwetani għaliex sakemm b'sincerità nkunu qed infittxu twegiba għad-domanda tagħna, allura għalina jkun għad fadal ukoll it-tama. Izda kultant wisq nibza' li sakemm il-*party* jkun għadu għaddej ftit li xejn jimpurtana li nagħmlu d-domanda dwar x'għandu jiġi l-ewwel. U ngħiduha kif inhi, jekk ma jimpurtaniex nagħmlu d-domanda ara kemm jista' jimpurtana li nsibu t-twegiba.





Tifkira ta' Fr Paul Baron OFM Cap

L-ewwel Parti

1925-2012

TFULIJA

Wara li diġà kienu twieldu tliet ulied fiż-żwieġ bejn Francis u Anne neè Douglas, fit-22 ta' Awwissu 1925, twieled ir-raba' wild. Jumejn wara, fl-24 ta' Awwissu 1925, din it-tarbija giet mgħammda fil-Bażilika u Kolleġġjata tal-Isla u ngħatat l-isem ta' George. Huwa rċieva l-ewwel edukazzjoni tiegħu fl-Iskola Primarja tal-Isla u wara daħal il-Liceo tal-Belt u tal-Hamrun. L-istudju tiegħu tħarbat hekk kif bdiet it-Tieni Gwerra Dinjija. B'konsegwenza t'hekk, fl-1940 George daħal bħala apprentist id-*Dockyard* u hemmhekk dam sal-1943.

Sadanittant, George kompli saħħaħ il-valuri Nsara li kien qed jirċievi mill-familja tiegħu billi daħal membru tal-MUSEUM u aktar tard tal-Azzjoni Kattolika. Dan għen biex fih tibda tinżera' l-ewwel żerriegħa fis-sejħa li għaliha l-Mulej kien qed iħejjilu t-triq għaliha. Huwa stess jgħid: "Fil-Gwerra stess kienet gietni l-ħajra li nidħol Kapuċċin. Fiż-żmien, matul ċerti festi tas-sena, il-Kapuċċini kienu jiehdu sehem fil-purċissjoni ta' diversi parroċċi fil-Kottonera, l-Isla inkluża. Speċi nnamrajt magħhom."

JIDHOL KAPUĊĊIN

George gie aċċettat biex jibda n-Novizzjat fil-kunvent tal-Kapuċċini fir-Rabat, Għawdex u fis-16 ta' Jannar 1944, George, flimkien ma' erba' żgħażaġħ oħra għamel il-Vestizzjoni u ngħata l-isem ta' Fra Pawl mill-Isla. Sena



wara, jigiġifieri, fil-25 ta' Jannar 1945, Fra Pawl flimkien ma' sħabu l-oħra, għamel il-Wegħdiet Temporanji. Mill-kunvent ta' Għawdex, dawn il-ħames neoprofessi ġew mibgħutin fil-kunvent tal-Furjana biex jibdeu l-istudji tal-Letteratura. Fit-tliet snin ta' wara lil Fra Pawl insibuh fil-kunvent tal-Kalkara għall-kors tal-Filosofija.

Fid-9 ta' Mejju 1948, fil-kunvent tal-Furjana, Fra Pawl flimkien ma' tlieta oħra minn sħabu, għamel il-Professjoni Perpetwa li tmexxiet minn Mons. Franġisku Saverju Fenech, li kien għal żjara f'Malta. Huwa mbaġħad beda u temm l-istudji tat-Teologija li wasslu għall-Ordinazzjoni Presbiterali. Dan il-jum tant mistenni minn P. Pawl seħħ fit-3 ta' Awwissu 1952. P. Pawl gie ordnat fil-Konkatedral ta' San Ġwann, fil-Belt Valletta, mill-Arcisqof ta' Malta, Mons. Mikiel Gonzi.

MISSJUNARJU FL-INDJA

Dan is-sacerdot novell ma tantx kellu jgawdi wisq lil Malta għaliex sentejn biss wara li gie ordnat presbiteru talab li jingħaqad ma' Kapuċċini Maltin oħra li kienu qed jaħdmu bħala missjunarji fil-Prefettura ta' Jhansi fl-Indja. P. Pawl flimkien ma' P. Raniero, sieħbu tan-novizzjat, hallew Malta fi triqithom għall-Indja fis-6 ta' Jannar 1954 u waslu Jhansi fid-19 ta' Frar 1954. L-ewwel hteġa pastorali tiegħu kienet li jitgħallem il-lingwa tal-post. Wara li gie mibgħut f'St Geroge's College, Mussoorie għal sitt xhur sabiex


jistudja l-Hindi, P. Pawl gie assenjat mill-Isqof ta' Jhansi sabiex ikun kappillan tal-*Mission Station* f'Sipri. Huwa kellu jservi wkoll ta' kappillan tan-*Nursing Sisters* (Kongregazzjoni Ġermaniża) li kienet tmexxi *St Jude's Hospital*, f'Sipri. Hemmhekk huwa hadem b'herqa u bil-bzulija kbira kemm fil-qasam tal-kura spiritwali tan-nies tal-post kif ukoll fi proġetti li kien hemm bżonn li jsiru.

HIDMA MAL-MORDA

Fl-Indja P. Pawl dam erba' snin għaliex fl-1958 irritorna Malta. Fi żmien li dam f'Malta, P. Pawl għamel disa' xhur jissupplixxi bhala Kappillan fl-Isptar Santu Spirtu, fir-Rabat, u fit-T.B. Section, fl-Isptar *San Vincent de Paule*. Izda Malta P. Pawl ma tantx dam wisq. Fuq talba tal-Ministru Provincjal, fit-2 ta' Mejju 1959, P. Pawl kien fi triqta lejn Ruma flimkien mal-ewwel tliet pazjenti nisa għall-kura tal-*cancer*. Fi żmien li għamel l-Italja, f'Como u f'Ruma, bhala kappillan P. Pawl kien jieħu hsieb pazjenti Maltin li kienu jittellgħu f'dan il-pajjiż għall-kura medika f'diversi sptarijiet.

Huwa kien kuntent hemmhekk u l-preżenza tiegħu fost dawn il-morda kienet apprezzata ferm. Fiż-żmien li qatta' fl-Italja, P. Pawl għamel li seta' sabiex jipprova jgħolli l-moral tal-morda Maltin. Dan seħħ l-aktar b'inizjattivi li kien jieħu. Hekk, pereżempju, fil-lejl tal-Milied tal-1960, huwa ħaseb biex dawn il-morda jiġu trasferiti mill-isptar fejn kienu għal għand is-Sorijiet Frangiskani ta' *Via Iberia*, f'Ruma. Hemmhekk, huwa ċcelebra l-quddiesa ta' nofsillejl. Filgħodu, imbagħad, lil dawn l-istess morda hadhom fil-Bażilika ta' San Pietru fejn assistew għall-quddiesa tal-Papa. Wara P. Pawl organizzalhom pranzu għand is-Sorijiet Frangiskani Maltin. Filwaqt li filgħaxija f'din l-istess dar, gie organizzat festin fejn dawn il-morda setgħu jisimgħu *Christmas Carols* bil-Malti li kienu ġew irrekordjati għalihom permezz tar-Rediffusion. Fl-Italja, P. Pawl dam sal-1963, u hafna minn dan iż-żmien huwa kien stazzjonat fil-fraternità tal-Kapuċċini f'*Al Verano*, f'Ruma.





Niltaqghu ma'

Patri Mawrizju Cassar

OFMCap

46 Sena Hajja Missjunarja

1. Kemm kont ilek missjunarju fil-Kenja u kif hassejtek imsejjaħ biex tidhol għal din il-hidma fil-Knisja?

Jiena minn meta kont għadni ta' età żgħira kelli mħabba kbira lejn il-Missjoni u kont naħdem flimkien mal uffiċċju Missjunarju fil Belt Valletta. Waqt l-istudentat fil-kunvent tal-Kalkara konna waqqafna kumitat biex naħdmu għall-missjoni, dak iż-żmien ta' Jhansi fl-Indja. u ddeċidejna li niktbu lil xi missjunarju u jiena ħadt l-isem ta' Patri Rajnerju Zammit. Meta konna fit-Teologia fil-Furjana. Wara li qaddist tlabt lill-Provinċjal biex immur flimkien mas-superjur Regulari Patri Rajnerju, Patri Marcellinu u Patri George Bezzina u tlaqna bil-vapur fis-16 ta' Jannar 1966 lejn il-Missjoni għdid ta' BHOPAL fl-Indja.

Fl-1979 jiena u Fr George Bezzina ħallejna l-Indja u ġejna fil-Missjoni tal-Kenja. Wara li spiċċajna l-kors tal-lingwa Swahili jiena ġejt mitlub biex nieħu ħsieb il-Garissa Boys Town fejn kellna mal-150 tifel u tifla f'qar, Somali wħud minnhom orfni ta'etajiet differenti.

Billi x-xogħol kemm pastorali u soċjal beda jiżdied ġibna s-sorijiet ta' St Joseph of Tarbs mill-Indja. Għalhekk Mons. Leo White talabni biex nibnilhom il-kunvent u ħdimt kemm flaħt biex lestejtu f'qasir żmien. Malli ġew l-erba' sorijiet inħass il-bżonn li nibnu wkoll Ċentru Pastorali u malli lestejniet it-*Typing Class* u t-*Tailoring Class* u librerija żgħira u sala kbira għat-tagħlim tal-Katekizmu. Bdejt nieħu s-sorijiet bil-Mobile Clinic fil-Villagġ ta' madwar Modogo u jiena bdejt ngħin in-nies bil-FOOD FOR WORK.

Sa issa il-Prefett Mons. Leo White kien qed jgħix go kamra żgħira fil-Boys Town u għalhekk talabni biex nieħu ħsieb il-bini tad-dar bħala l-Kurja

għall-Prefettura u flimkien mal-Kuntrattur u l-haddiema tiegħu lestejniet f'qasir żmien

2. Matul dawn is-snin li għaddejt bħala Missjunarju fil-Kenja, x'kienu l-hidmiet tal-Evangeliżazzjoni (kemm fuq livell Pastorali kif ukoll Soċjali) li wettaqt?

Go Garissa domt naħdem flimkien ma' Patri Joe Grixti u l-mibki Patri Taddew Schembri u domt nieħu ħsieb il-Mission Station ta' Modogo. Bħala knisja kellna dar li biż-żmien saret żgħira. Fil-Hdud u l-festi konna nużawha bħala knisja u matul il-ġimgħa kienet isservina bħala Nursery School għat-tfal f'qar.

Dak iż-żmien il-Gvern kien fetaħ in-NATIONAL YOUTH CAMP u kien hemm ħafna żgħażaġħ Kattoliċi u nħass il-bżonn li nibnu knisja kbira u din iddedikajnieha lill-Madonna ta' Lourdes. F'Garissa kont ngħin fil-Pastorali u anke kull nhar ta' Hadd immur inqaddes l-Iskola sekondarja tal-bniet u fl-iskejjel sekondarji tas-subien. Flimkien mas-sorijiet bdejna wkoll il-MOTHER & CHILD FEEDING PROGRAM.

Wara seba' snin is-Superjur Regulari, Patri Frans Baldacchino talabni biex immur Mpeketoni ngħin lil ħuna Patri Ilarju Abela flimkien mas-Superjur Patri Francis. Meta jmissni fil-Hdud kont immur inqaddes fil-villagġ ta' Hongwe, Muhammarani, Bomani, Uziwa, Tewe u Kihongwe fejn kellna daqsxejn ta' għarix u billi bdejna mmorru regolarment il-Kattoliċi bdew jiżdiedu flimkien magħhom bnejna knisja kbira li skont ix-xewqa tagħhom iddedikajnieha lil Santu Wistin.

Iktar ma ssetilajna hawnhekk inħass il-bżonn li ngħinuhom u ġejt inkarigat tal-MPEKETONI FAMILY HELPER PROJECT u konna ngħinu lill-500

tifel u tifla bl-*school fees*, uniformijiet, pjanċi taż-żingu għas-soqfa, saqqijiet u *mosquito nets* għal kull familja ta' dawn it-tfal. Għenniehom ukoll billi tajniehom żerriegħa tal-qamħirrun u tal-ħxejjex u anke bl-insetticiċċji.

Konna ngħinuhom biex jixtru l-mediċini u nħallsulhom mill-kontijiet tal-Isptar.

Billi sakemm morna aħna l-bdiewa kienu jaħdmu parti żgħira mill-għelieqi tagħhom bl-imgħażqa, il-kumitat ta' dan il-proġett iddeċidejna li nieħdu *loan* u xtrajna l-ewwel *TRACTOR*. Malli ħallasna d-dejn kollu erġajna xtrajna t-tieni u t-tielet *TRACTOR*. Dawn għenu lin-nies tagħna biex bdew jikkultivaw iktar l-għelieqi tagħhom u b'hekk setgħu jkollhom iktar *income* biex ilaħħqu mal-bżonnijiet ta' hwejjegħ, ikel u anke edukazzjoni ta' wliedhom. Ilaħħqu iktar minn 80 bir għall-ilma tax-xorb u anke għat-tisqija. U komplejna ngħinuhom billi min ried xtrajnielu pompa għat-tisqija li bdew iħallsuhom f'it kull xahar. Konna bghattna xi żgħażaġh għall-kors ta' mastrudaxxi u anke fil-*welding*. Dawn talbuna wkoll biex ngħinuhom jixtru petrol *generators* żgħar u anke ċana Nakita bl-elettriku.

Billi kellna katekista li marad ħafna u għalhekk ma setax jaħdem fl-għalqa, xtrajnielu *Maize Grinding Mill* biex ikun jista' jlaħħaq mal-ispejjeż tal-edukazzjoni ta' wliedu li kienu fl-iskejjel sekondarji.

Billi fil-villaġġ ta' Muhammarani f'xi għelieqi kellhom xi sigar li setgħu jintużaw għall-għamara u anke għall-bini talbuna biex ngħinuhom jixtru l-*Black and Decker Power Saw*. Jiena xtrajt l-injam kollu biex bnejt il-knisja lil San Ġuda Taddew go Muhammarani.

Ix-xogħol Pastoralni kompli dejjem jikber u magħna ngħaqad Patri Vincent Buhagiar u hekk stajna nservu iktar lill-Kattoliċi.

Meta Patri Joseph Gauci kellu jinzel Malta għall-kura, is-Superjuri talbuni biex nieħu hsieb bħala gwardjan tad-Dar tal-Postulandat ġewwa Umoja. F'Muhammarani kellna knisja żgħira mibnija biz-żkuk u saqaf tal-*iron corrugated sheets*. Xi sena qabel ħallejt Mpeketoni flimkien mal-Kattoliċi bnejt knisja kbira tal-ġebel u ddedikajnieha lil San Ġuda Taddew u meta beriknieha berikna ż-żwieġ ta' sitt koppji.

Wara dawn is-26 sena fil-Kenja, minħabba saħhti kelli kontra qalbi nirtira Malta.

3. Żgur li għalkemm ma għadekx prezenti fil-Kenja imma bqajt iżżomm kuntatti u tinteressa ruhek dwar dak li qed jġri. Xi żviluppi tara li seħħu matul dan iż-żmien li ilek li ħallejt il-Kenja, kemm fuq livell ta' Knisja u mhux inqas fuq livell kemm soċjali kif ukoll politiku?

Jiena dejjem ħabbejt lin-nies kemm ta' Garissa u ta' Mpeketoni u huma ħabbewni wkoll u għalhekk għadni nikkorrispondi ma' wħud minnhom permezz tal-internet u l-sms.

Billi kuljum naqra l-aħbarijiet dwar il-Kenja verament li l-KENJA qed timxi 'l quddiem fl-infrastruttura.

Issa hemm ħafna toroq bit-tarmak u fl-edukazzjoni primarja issa saret *free* u l-Gvern qed jagħti *laptops* lit-tfal tal-iskejjel primarji. Sa f'it snin ilu go Mpeketoni kellna biss skola sekondarja waħda, tal-Gvern imma issa hemm skola f'Lake Amu, Uziwa u Hongwe, kollha tal-Gvern. Barra dawn issa hemm BAKANJA SECONDARY SCHOOL li hija tad-Djoċesi ta' Malindi. U Tereza Nuzzu Secondary School immexxija mis-Sorijiet Ulied il-Qalb ta' Ġesù għat-tfaliet li għandha l-Boarding ukoll.

Issa f'Mpeketoni l-Gvern bena sptar b'iktar faċilitajiet mediċi.





4. Matul iż-żmien li għaddejt fil-Kenja hemm xi esperjenza partikulari li tant baqgħatlek u forsi għadha impressjonata f'qalbek li tixtieq taqsamha mal-oħrajn?

Sena minnhom ix-xmara TANA faret u t-triq minn Malindi għal Garsen inqatgħet bl-ilma u jiena kont qed nivvjaġġa bil-*bus* li wahlet fit-tajn u kellna nqattgħu l-lejl fil-*bush*. Filgħodu kmieni jiena ma' xi erba' rġiel minn Mpeketoni ddecidejna li nitilqu bil-mixi. Għalhekk ħafjin u bil-bagalji fuq rasna mxejna biċċa triq sa ma wasalna fuq it-tarmak. Komplejna mxejna għal 20 kilometru oħra sa ma wasalna Garsen fejn sibna ħanut żgħir tat-te u kilna xi żewġ *cappati* u tazza te. Il-Bambin ħabbna għax gie raġel ħabib tiegħi u bgħattu fil-Missjoni ta' Wena biex jgħid lill-Fathers Spanjoli jiġu bil-karozza tagħhom ħa jwassluna sa Mpeketoni. Meta wasalna fl-għassa ta' WITU, 35 kilometru 'l bogħod sibna 'l-*mechanic* BABU jistenniena biex iwassalna sa Meketoni. Dakinhar il-Mulej ħabbna għax malli l-Father telaq lura lejn WEMA, il-*Banditi* attakkaw il-*bus* li kienet warajna. Imma aħna wasalna bla inkwiet.

Ġrajja oħra li ma tithassarx hija l-Ordinazzjoni Episkopali tal-mibki, Mons. Francis Baldacchino OFM Cap bhala l-ewwel Isqof tad-Djoċesi l-għdida ta' Malindi li saret ġewwa l-*grounds* ta' skola primarja f'Malindi. Il-Kattoliċi ta' Mpeketoni vjaġġaw fuq it-trakkijiet.

5. Xi proġetti u tamiet tara għall-futur tal-Knisja kif ukoll tal-Ordni Frangiskan Kapuċċin fil-Kenja?

Il-Knisja fil-Kenja qiegħda dejjem tikber u tissaħħaħ bil-ħolqien ta' Djoċesijiet ġodda u issa wkoll il-Kardinal l-Eminenza Tiegħu Njue.

Mill-bidu nett tal-Missjoni tagħna fil-Kenja ħsibna biex inxettlu l-Ordni Frangiskan Kapuċċin

li fl-1981 il-ħabrieki Patri Pelagju Bilocca, il-Promotur beda jaċċetta l-ewwel grupp ta' tliet żgħażaġħ Kenjani u li tnejn minnhom ilhom ħafna snin li saru Saċerdoti. Bl-għajnuna t'Alla u ta' San Frangisk Missierna, il-Viċi Provincja Kapuċċina Kenjana għandha mas-70 Profess u 20 Postulant f'UMOJA.

6. Thares lura lejn storja ta' 40 sena ta' preżenza tal-Missjunarji Kapuċċini Maltin fil-Kenja, speċjalment b'relazżjoni mas-snin li għaddejt hemmhekk, thoss li għandek tesprimi apprezzament jew gratitudni lejn xi ħadd partikulari?

Matul dawn l-40 sena fil-Missjoni tal-Kenja l-Missjunarji, kemm dawk li għadhom hemm, kemm dawk li rtiraw u dawk li marru jiltaqgħu ma' Sid il-Hsad sar ħafna xogħol u dan is-Santa Sede apprezzatu.

Bil-ħolqien tad-Djoċesijiet ta' Garissa u Malindi bl-Isqfijiet Mons. Pawlu Darmanin ta' Garissa u l-Isqof Mons. Emanuel Barbara u Mons. Joe Alessandru bhala Isqof Koadjutur ta' Garissa.

7. Messaġġ għall-okkażjoni tal-40 Anniversarju ta' Preżenza tal-Kapuċċini Maltin fil-Kenja.

F'din l-okkażjoni ta' 40 Sena ta' Hidma Missjunarja fil-Kenja mill-Kapuċċini Maltin l-ewwel nett niringrazzjaw lil SID il-HSAD tal-grazzji li xerred fuq din iż-żerriegħa li issa saret sigra kbira u l-friegħi tagħha thawlu f'postijiet oħra tal-Kenja. Niringrazzjaw lill-Benefatturi kollha li dejjem kienu ġenerużi. U lil dawk li jhossu s-Sejħa Missjunarja għamlu kuraġġ u l-Mulej ser ikun dejjem magħkom.



Iż-Żwieg (5):

“Habbhom għall-Aħħar...”



Aħna nemmu li Żwieg b'saħħtu hu l-ideal possibbli, u jaqbel lis-soċjetà kollha. In-Nisrani għandu għodda kbira biex jagħmel dan: permezz tal-Vangeli. Illum se jrin nirriflettu fuq dan il-vers: “BILLI KIEN JAF LI WASLET IS-SIEGHA TIEGHU ... HABBHOM GHALL-AHHAR.” (Ġw 13,1)

Il-Mudelli ta' mħabba li Ġesù joffri lill-miżżewgħin huma ħafna u huma serji. Din is-sentenza tal-lum fiha tifsir kbir. Ġesù dejjem ħabb lill-bnedmin, speċjalment lit-Tnax. Imma l-Vangeli jgħid li l-iktar li ħabbhom kien fil-lejl tat-tradiment. “Habbhom għall-aħħar.” Kien jaf li Ġuda se jbigħu. Kien jaf li Pietru ser jichdu tliet darbiet. Kien jaf li lkoll se jaħrbu u jhallu waħdu. Tant kien jaf, li ħabbrillhom kollox waqt l-Ikła stess, qabel ma seħħew dawn l-ghemejjel.

Minkejja dan kollu, eżatt qabel ma qalilhom dan kollu li kellu jgħri, għamel magħhom att ta' mħabba tal-ġenn. Nehħa l-mantar. Libes fardal. Mela l-lembija bl-ilma. U beda jaħslilhom u jixxottalhom riglejhom. L-Imgħallem u l-Mulej lid-dixxipli. Is-Sinjur lis-sefturi. “Hu, li għad li kellu n-natura ta' Alla, ma qagħadx ifittex tiegħu li hu daqs Alla, iżda xejjen lilu nnifsu billi ħa n-natura ta' Isir.” (Fil 2, 6-7)

Alla seta' jtkessaħ mal-bniedem. Ġesù seta' jilgħabha tal-kbir mad-dixxipli. Imma għażel li jilgħabha ta' żgħir, anzi tax-“xejn”. Din hija r-realtà tal-imħabba vera. Hadd m'għandu

jagħmel lill-mara jew lir-raġel seftura jew seftur tiegħu jew tagħha. Imma l-attitudni tagħna lejn in-naħa l-oħra għandha tkun li aħna min-naħa tagħna nkunu sefturi “għalih” jew “għaliha”. Infittex aktar li naqdi u mhux li nkun moqdi. Fuq kollox dan huwa l-eżempju li jagħtina Ġesù stess meta jgħidilna li hu għalhekk gie fid-dinja: “Mhux biex ikun moqdi imma biex jaqdi u jagħti ħajtu għall-kotra.”

Illum issir aktar enfasi żejda fuq id-drittijiet. Drittijiet għandu kulhadd, u lkoll għandna nirrispettaw id-drittijiet ta' xulxin. Imma jekk nibnu l-imħabba fiż-żwieg fuq id-drittijiet biss, l-iktar li jista' jkollna hi gustizzja skont il-liġi. Imma mhux imħabba. Bħalma fil-każ tal-Ewkaristija, Ġesù qalilna: “Aghmlu dan b'tifkira tiegħi” (Lq 22,19), hekk fil-Hasil tar-Riglejn: “Jiena ħsiltikom saqajkom, intom għandkom taħslu saqajn xulxin.” (Ġw 12,14) La qalu hu, għandu raġun. Fiż-żwieg fuq l-eżempju ta' Ġesù nfittxu li aktar inħobbu milli nkunu maħbubin, naqdu aktar milli nkunu moqdi, naħslu riglejn xulxin bl-imħabba, mhux għax bilfors.



BURA

tfakkar l-anniversarju tad-Djoċesi ta' Garissa u tal-Ordinazzjoni Episkopali tal-Isqof Paul Darmanin bi ftuħ ta' knisja ġdida

It-tberik tal-knisja l-ġdida.

Il-parroċċa ta' Bura, fid-Djoċesi ta' Garissa, iċċelebrat it-30 anniversarju tat-twaqqif tad-Djoċesi u tal-Ordinazzjoni Episkopali ta' Mons. Paul Darmanin, l-ewwel isqof tal-istess Djoċesi.

Biex timmarka dawn l-anniversarji, il-kappillan flimkien mal-*Fathers* u l-Insara ta' Bura, stiednu lill-Mons. Paul Darmanin u lili għall-ftuħ uffiċjali u t-tberik tal-knisja parrokkjali l-ġdida.

Bura, madwar mitt kilometru 'l isfel minn Garissa, hija mifruxa fuq biċċa art vasta u wietja li snin ilu l-Gvern kien żviluppaha f'*irrigation scheme*. Bura hija maqsuma f'għaxar villaġġi. Jaqsmu din l-art hemm kanali tal-ilma li jiġi ppumpjat mix-xmara. Dawn il-kanali jwasslu l-ilma fl-għelieqi li huma mħollija f'idejn il-bdiewa biex jaħdmuhom.

Il-parroċċa, minbarra l-knisja parrokkjali fiċ-ċentru tar-raħal, għandha ħames *out-stations* oħra mxerrdin mal-iskema kollha u li huma

milhuqin pastoralment b'mod regolari mhux biss b'quddies matul il-Hdud iżda wkoll bi qrar u lezzjonijiet ta' katekiżmu matul il-ġimgħa.

Il-parroċċa ta' Bura haġget mill-parroċċa ta' Hola minn fejn Fr Joe Galea, il-kappillan tal-parroċċa ta' Hola, madwar ħamsin kilometru 'l bogħod, kien imur regolarment biex iqaddes fil-Hdud. Mons. Leo White, il-Prefett Appostoliku ta' Garissa kien żviluppa ħafna din iż-żona billi għamilha parroċċa. Fost il-missjunarji Kapuċċini Maltin li ħadmu f'din il-parroċċa, ta' min isemmi lill-Isqof Paul Darmanin li kien ilu hemm għal ftit granet bħala kappillan meta mbaġhad, tletin sena ilu, waslitlu l-aħbar li kien ġie nominat l-ewwel isqof ta' Garissa.

Wiehed ma jridx jinsa jsemmi wkoll lill-mibki Fr Taddew Schembri li għamel il-pjanti u ħa ħsieb il-bini tal-ewwel knisja ta' din il-parroċċa, iżda li maż-żmien saret żgħira biex tesa' n-numru ta' Nsara li beda jikber.



Mons. Joe Alessandro mal-Fathers u l-abbatini.

Għaldaqstant, f'dawn l-aħħar snin, inħasset il-ħtieġa li tinbena knisja akbar. Għalkemm din il-knisja ġdida għadha mhix lesta għalkollox, giet imbierka nhar il-Hadd 27 ta' April, Festa tal-Hniena Divina, u fiha giet iċċelebrata l-ewwel quddies.

Il-knisja għadha mingħajr altar, tabernaklu, twieqi u żebgħa, iżda dawn isiru bil-mod il-mod maż-żmien bil-kontribuzzjoni tan-nies tal-post u ta' xi benefatturi oħra li joffru l-għajjnuna tagħhom.

Bħalissa l-parroċċa ta' Hola hija mmexxija minn komunità ta' patrijiet tal-Fraternità Missjunarja ta' Marija, mill-Gwatemala.

Lejn l-aħħar tal-quddies l-Isqof irringrazzja lil Fr Josè Lopez li temm il-ħidma tiegħu ta'


kappillan biex jirritorna lejn pajjiżu wara 14-il sena fil-Kenja, u pprezenta lil Fr Ernesto Contreras bħala l-kappillan il-ġdid.

Ma naqasx il-ferħ tan-nies għal din il-knisja l-ġdida, li ntwera bis-sehem attiv li ħadu fil-quddies, bil-kant u biż-żfin. L-atmosfera ta' ferħ fakkritni fil-ferħ tal-Evangelju li l-Papa Franġisku tant qed jishaq fuqu fil-ħajja tagħna l-Insara.

Wara l-quddies, nies minn kull villaġġ ipprezentaw fuq l-altar xi prodotti mill-għelieqi tagħhom bħala radd ta' ħajr lil Alla għal dak li pprovdiehom.


Jalla din il-knisja ġdida tkun sinjal ta' Knisja mġedda fil-membri tagħha.

Il-knisja l-ġdida tal-parroċċa ta' Bura.





Is-Sinodu Straordinarju tal-Isqfijiet magħna



Definizzjoni sabiha tal-Knisja li ergajt smajt dan l-aħħar hija li l-Knisja hija l-familja tal-familji. Dan bir-raġun, għax il-Knisja tiġbor lil kulhadd, u ma trid hadd minn uliedha jinqata' barra u/jew li jhossu mwarrab. Bħala omm hija thobb lil uliedha kollha l-istess u trid li huma jkunu ferħana u jilhqu l-milja tagħhom. Tant hu hekk li, l-Knisja stess issostni li l-bniedem huwa t-triq għaliha, kif ukoll li l-familja hija t-triq tagħha. Il-Knisja b'dan il-mod qed tagħzel li timxi mal-bniedem u mal-familji l-mixja ta' hajjithom billi takkumpanjahom fi triqathom jinsabu fejn jinsabu. B'xi mod għalhekk, nistgħu ngħidu li, **l-leit motif**, ir-ruħ, ta' dan is-Sinodu se tkun il-vicinanza tal-qalb tal-Knisja mal-familji kollha.

Kienu hafna dawk li taw il-fehmiet tagħhom għal dan is-sinodu permezz tal-kwistjonarju li ntbagħat kif ukoll permezz ta' konsultazzjonijiet li saru. Dawn wara li ġew studjati sewwa ngabru b'mod sintetizzat hafna f'dokument wiehed li tqassam lill-

Insara kollha. Dan id-dokument bil-Latin isibuh bħala l-*Instrumentum laboris*, i.e. *working document* biex jibdew jaħdmu fuqu. F'din il-laqgħa flimkien, li hija bħal mixja flimkien imsejha sinodu, il-Papa u l-Isqfijiet rappreżentattivi mid-djoċesijiet kollha tad-dinja, se jiddiskutu dan id-dokument li nistgħu naqsmuh fi tliet oqsma prinċipali:

- Kif il-Knisja se twassal aħjar is-sbuħija tal-vanġelu taż-żwieġ u tal-familja lill-bniedem tal-lum;
- Kif l-attenzjoni pastorali tal-Knisja ser twieġeb aħjar għas-sitwazzjonijiet u l-isfidi tal-familja tal-lum;
- Kif il-Knisja se tghin 'il-ġenituri jizviluppaw mentalità favur il-ħajja u kif dawn ser irabbu lil uliedhom.

Id-dokument preparattiv għas-sinodu, jidher li jaf tajjeb il-qagħda tal-bniedem tal-lum u tal-kulturi u tal-użanzi differenti li jgħixu fihom il-familji llum. Dan id-dokument fil-qosor hafna, johroġ fil-beraħ is-sitwazzjoni

u l-qagħda li tinsab fiha l-familja llum. Il-Knisja hija konxja ħafna tal-isfidi tal-familja u għalhekk l-umiltà kollha se titlob il-qawwa tal-Ispirtu qaddis ta' Alla biex idawwalha u jagħniha b'ispirazzjonijiet godda biex twieġeb aħjar għas-sinjali taż-żminijiet. L-isfidi li għandha quddiemha l-Knisja nistgħu niġbruhom fi tlieta:

- a. *Sfidi kulturali.* L-idea ta' żwieġ bejn raġel wieħed u mara waħda għal dejjem qiegħda kulma jmur tiġi mhedda. Dan nistgħu narawh minn numru kbir ta' nies li qed nosservaw fid-dinja kollha li jikkoabitaw, i.e. jgħixu flimkien bla ma jizzewġu biex hekk ma jintrabtu, jiġifieri, biex ma jkollhom xi jtellifhom il-libertà tagħhom. Dan narawh ukoll minn kemm qed tizdied is-separazzjoni u l-mentalità divorzista, fejn donnu ma nafux ngħixu flimkien u negħlbu flimkien id-diffikultajiet li nħabtu wiċċna magħhom; minn kemm hawn ideat differenti ta' forom ta' żwieġ, fosthom li dan jista' jkun ukoll bejn nies tal-istess sess eċċ. Dawn kollha jkomplu jinterpellaw il-Knisja biex tkun aktar kreattiva fil-mod kif se xxandar il-vanġelu taż-żwieġ u l-familja.
- b. *Sfidi pastorali.* Fost dawn l-isfidi nsemmi biss kif il-Knisja ser tkun aktar viċin tal-familji, fosthom permezz tal-home visits u tat-tberik; kif ser tipprepara aħjar 'il-koppji għas-sagrament taż-żwieġ, f'qawmien mill-ġdid tal-fidi tagħhom; kif ser tgħin lil dawk fl-ewwel snin taż-żwieġ; kif ser tkun viċin dawk separati u kif ser tgħin lil uliedhom biex jersqu għas-sagramenti; kif ser tgħin lil dawk il-koppji li għandhom il-każ tagħhom studjat għal dikjarazzjoni ta' nullità fit-Tribunal tal-Knisja; kif ser tgħin it-tfal ta' unjonijiet tal-istess sess jersqu għas-sagramenti; kif ser tgħin lil dawk il-koppji li għandhom religjonijiet differenti; kif ser tgħin lill-koppji Nsara li nqatgħu mis-sagramenti jekk mhux ukoll tilfu l-fidi, eċċ. Dawn is-sitwazzjonijiet jitolbu mill-Knisja atteggjament pastorali aktar aġġornat u aktar effettiv.

ċ. *Sfidi relazzjonali.* M'hemmx dubbju li l-ħajja tal-koppja għaddejja minn *challenges* kbar. Li żżomm relazzjoni sabiha u ħajja kulma jmur qed issir iktar kumplessa. Min ser jgħinjom jikbru fir-relazzjoni ta' bejniethom? Kemm għandhom ħin biżżejjed għalihom jew aħjar kemm qed isibu ħin għalihom biss? Kemm qegħdin jikkomunikaw bejniethom? Kemm qegħdin jistrieħu flimkien? Meta ser jaħsbu għat-tfal? Għandna fostna klma favorevoli li tilqa' aktar tfal? Kif ser jedukawhom tajjeb fil-fidi u għall-ħajja? Meta ma jiġux it-tfal x'nagħmlu?

Kif ser isibu bilanċ bejn il-ħin tax-xogħol u l-ħin tal-familja? Kif ser ikampaw dawk il-familji li għandhom problemi ta' faqar minħabba xogħol prekarju jew forsi huma mingħajr xogħol? Kif ser jgħixu dawk il-familji li qed ikollhom jemigraw għax-xogħol?

Nafu li xi familji għandhom problemi serji li ġejjin mill-problema tad-droga, minn dik tax-xorb kif ukoll minn vjolenza psikoloġika, fiżika u sesswali. Oħrajn huma mgarrbin minn mard fiżiku, minn mard mentali u xi wħud kellhom ukoll diffikultajiet serji ħafna bħal suwiċidju fil-familja kif ukoll it-telf ta' xi tarbija. Ma' dawn l-isfidi li semmejt, żgur li hemm ħafna oħra li jnikktu l-qalb tal-Knisja. Dawn l-isfidi relazzjonali u familjari jitolbu mill-Knisja aktar kura/attenzjoni u għajjnuna speċjali għall-familja tagħna.

B'dan kollu f'qalbha, il-Knisja f'dan is-sinodu ser titlob lil Alla jgħinha u jagħtiha d-dawl biex tkun tista' toffri direzzjoni ċara u soda għal soluzzjonijiet xierqa u adegwati għall-bniedem tal-lum. Il-Mulej żgur li għandu ħafna x'jgħidilna, żgur li għandu ħafna suggerimenti x'jagħtina, żgur li għandu ħafna ideat godda għalina, biex aħna mbaġhad fis-Sinodu tal-2015 inkunu nistgħu npoġġuhom fil-prattika għall-ġid tal-poplu ta' Alla u għall-akbar gloriya ta' Alla.



profili ta' Kittieba Għawdxin,

Klabb Kotba Maltin, Malta 2014, pp. 259

Dan l-aħħar gie f'idejja l-ktieb *Profili ta' kittieba Għawdxin* miktub mill-Kavallier Joe M. Attard.

Dan il-ktieb fih profili u tagħrif fuq il-kitbiet ta' 54 awtur Għawdxin li jkopru perjodu ta' mitt sena. Tiskanta kif fi gżira żgħira bħal tagħna nsibu daqshekk awturi li qabdu l-pinna biex jesprimu l-ħsibijiet tagħhom u ħafna minnhom waslu biex ippubblikaw diversi kotba.

Għalkemm il-ktieb jittratta awturi Għawdxin, mhux bilfors kitbu dwar Għawdex. Insibu varjetà ta' awturi li kitbu poezija, rumanzi, esejs, drammi, folklor, artikli fuq gurnali, kotba ta' storja, letteratura religjuża, kif ukoll studju fuq grammatika Maltija. Lanqas ma nistgħu ngħidu li dawn il-kittieba kitbu għannies ta' Għawdex biss, imma nsibu ħafna minnhom li l-kitba tagħhom tappella għall-poplu ta' Malta u Għawdex.

Kull profil għandu bijografija tal-awtur kif ukoll lista ta' kotba li ppubblikaw, filwaqt li f'xi wħud minnhom hemm kwotazzjonijiet ta' partijiet minn poeziji. Niftakru li l-awtur ta' dan il-ktieb huwa wkoll poeta.


Dan il-ktieb huwa miktub b'Malti tajjeb u mexxej. Tieħu gost taqrah u ssir taf mill-qrib dawn l-awturi Għawdxin. Inkun żbaljat jekk ngħid li huwa biex taqrah darba biss, iżda huwa ktieb ta' riferenza għal min irid jaqra

xi kitbiet fit-tul ta' dawn l-awturi. Għalhekk huwa ktieb li għandu jkun fuq l-ixkaffa ta' min iħobb l-istudju.

Dan il-ktieb huwa pprezentat b'mod tajjeb ħafna, b'qoxra ferm attraenti magħmula minn Dun Daniel J. Sultana. Ma' kull profil insibu ritratt tal-awtur li jkun jinkiteb fuqu.

Għalija dan ix-xogħol igib ċerti tifikiriet. Xi wħud mill-awturi studjajthom għall-eżamijiet, oħrajn ktibt ukoll fuqhom, xi wħud kont nafhom sewwa iżda llum hallew din id-dinja, u oħrajn nafhom u għadhom ħajjin; oħrajn sirt naf dwarhom minn dan il-ktieb.

Il-ktieb jinsab għall-bejgħ fil-ħwienet tal-kotba ewlenin.





ROKNA Għat-tfal



NIPPARTEĊIPAW U NITGHALLMU
NUŻAW IL-BIBBJA

AHSEB U WIEĠEB

1. Denbhom kien qisu: lifgħa, serp, frosta. (Apk 9,19)
2. David daħal fid-dar ta' Alla u: kiel il-hobż, straħ ftit, qagħad jitlob. (Mt 12,3-4)
3. Kemm tined ried itella': ħamsa, sebgħa, tlieta. (Mk 9,5)
4. Ġesù dam fid-deżert: erbgħin jum, xahar, ħmistax. (Lq 4,2)
5. Min hu d-dawl tad-dinja: ix-xemx, Ġesù, l-elettriku. (Ġw 8,12)
6. Isem il-muntanja fejn deherlu l-anglu: Tabor, Horeb, Sinaj. (Atti 7,30)
7. Anglu ta' saħħa kbira kellu fuq rasu: qawsalla, kappell, kuruna. (Apk 10,1)
8. X'irid Ġesù: sagrafiċċju, ħniena, penitenza. (Mt 12,7)
9. Ma raw lil hadd iżjed ħlief lil: Mosè, Ġesù waħdu, Elija. (Mk 9,8)
10. Lil min għandek tagħti qima u taqdi: lill-Mulej, lix-Xitan. (Lq 4,8)

Ir-rebbieħ ta' kull kompetizzjoni qed jingħata żewġ kotba ppubblikati reċentement, mogħtija għentilment minn AGENDA – MILLER DISTRIBUTORS LIMITED. Ir-rebbieħ jittella' b'ix-xorti mit-twegħibiet tajba li jaslu mhux aktar tard mill-15 tax-xahar.

Ibagħtu s-soluzzjoni tagħkom f'dan l-Indirizz:
ROKNA GHAT-TFAL, Dawl Frangiskan,
Kunvent tal-Kapuċċini
Il-Furjana FRN 1211.




Agendabookshop

Ir-rebbieħa tal-Kompetizzjoni TISLIBA 134 ta' Awwissu/Settembru 2014 hija Agnes Spiteri, "Sacred Heart" 113, Triq l-Imsida, Santa Venera.

Ir-rebbieħ tal-Kompetizzjoni ROKNA GHAT-TFAL ta' Awwissu/Settembru 2014 'Aqta' Min' huwa Aron Psaila, "Girasol" Triq il-Karmnu, Haż-Żabbar.

Nistiednu liż-żewġ rebbieħa sabieħ jiġu jiġbru l-premju mogħti lilhom mill-Uffiċċju tal-Missjoni Kapuċċini - Il-Furjana.

Tisliba 135



1. Anqas din ma tibqa' f'lokha. (2 Sam 17,13) (5)
2. F'kull ittra kif nagħmel jien. (2 Tess 3,17) (6)
3. Dawritha ma' rasha. (Ġdt 10,3) (5)
4. Ta' Abraham din. (Gal 3,14) (5)
5. ... wasla sal-baħar. (Mt 17,27) (4)
6. It-telgħa ta' hawn. (Is 15,5) (5)
7. Ix-xjuħ ikunu hekk. (Tit 2,2) (5)
8. ... fil-ħwejjeg tas-sema. (Kol 3,2) (5)
9. Kif il-ħmara lemħet l-anglu. (Num 22,23) (3)
10. Nibki ma' dawn. (Mik 1,8) (7)
11. u 12. Bla mistħija, ..., (2 Pt 2,10) (6)
13. L-imsiebaħ ta' din. (1 Mak 4,50) (6)
14. Aktar milli smajna. (1 Ġw 1,3) (5)
15. X'tagħmlu lit-triq. (Ġw 1,23) (5)
16. Din mhijiex tiegħi. (Hos 2,4) (5)
17. Foloż dawn. (Eżek 8,10) (5)
18. Sar sultan ta' 25 sena. (2 Kron 25,1) (7)
19. Magħmula miċ-ċipress. (Ġen 6,14) (4)
20. Jitnixxfu qigħan din. (Żak 10,11) (3)
21. Jitniehdu bih. (Għerf 5,3) (5)
22. Hu bħal din li tilqa' (Prov 30,5)

SOLUZZJONI TA' AWWISSU-SETTEMBRU 2014

1. u 11. Qaddisin; 2. Iderri; 3. Artal; 4. Raġun; 5. Fqir;
6. Ishnu; 7. Andar; 8. Anqas; 9. Dar; 10. Amurrin;
11. Ara 1.; 12. u 17. Marana-ta; 13. Armati; 14. Wirtu;
15. Bdoti; 16. Haqqu; 17. Ara 12.; 18. Imħadda;
19. Hmar; 20. Min; 21. Tfajt; 22. Qatet.



Għajnuna għall-Missjoni Kif? B'liema Mod? Kemm?

7 MODI KIF TISTA' TGHIN

L-ewwel u qabel kolloxx offri t-talb u s-sagrifiċċji tiegħek għall-ħtiġijiet spiritwali tal-missjunarji.

1 BORŻA TA' STUDJU sabiex tgħin seminarista jsir saċerdot Frangiskan Kapuċċin. Minbarra li tkun qed tinvesti sabiex tadotta saċerdot, hu jadotta lilek billi jitlob għalik kuljum f'kull quddiesa li jqaddes f'ħajtek u wara mewtek. Kull borża ta' studju tiswa €580.

2 IBAGHTULNA BOLOL U TELECARDS UŻATI... Naċċettaw kull tip ta' bolol u telecards użati. Tarmuhomx imma faddluhom u ibagħtuhomlna. **JEW EJJEW IXTRU BOLOL UŻATI.** Kull kilo bolol użati aħna nbighuhom b'5 ewro għall-missjoni.

3 NAPPREZZAW LI TIBAGHTULNA RĊEVUTI TAL-VAT sabiex nidhlu biċ-ċans tal-lotterija u f'każ ta' rebħ kolloxx imur għall-missjoni.

4 BAŻAR B'RISQ IL-MISSJONI. Miftuħ kuljum mit-Tnejn sas-Sibt bejn id-9.00 u l-11.30am u bejn l-4.30 u s-7.30pm. Ejjew ixtru u b'hekk tkunu qed tgħinu l-missjoni.

5 NAPPREZZAW LI TIBAGHTULNA KULL OĠĠETT LI NISTGHU NBIGHU FIL-BAŻAR GĦALL-MISSJONI minbarra lbies (clothes) u żraben użati.

6 Qegħdin noħorġu ħafna flus fi spejjeż tal-posta sabiex inqassmu r-Rivista "DAWL FRANGISKAN" minħabba nuqqas ta' distributuri f'certu bliet u rħula. **OFFRI B'MOD VOLONTARJU S-SERVIZZ TIEGHEK BIEX TQASSAM IR-RIVISTA FIL-BELT JEW RAHAL TIEGHEK.** Għandna bżonn: Baħar iċ-Ċaġhaq; B'Kara; Bormla; Il-Għargħur; Il-Manikata; Pembroke; Il-Qawra; San Ġiljan u Santa Luċija.

7 Meta tiġi biex tagħmel it-testment wara li taħseb f'ruħek u fil-familjari tiegħek fittex li tkun ġeneruż/a **BILLI THALLI XI HAĠA B'RISQ IL-MISSJONI.**

Għal aktar tagħrif ikkuntattja lil:
Fr Philip Cutajar OFM Cap
Segretarju tal-Missjoni,
Uffiċċju Missjoni Kapuċċini, Il-Furjana

Telefown: 2123 3874 2123 4949
2122 5525

Imejl: cutajarphilip777@gmail.com